
Перадплата «Божым Шляхам» на 1953 г. 





За адзін 

нумар: На год 
Францыя 60 фр. 350 фр. 
Англія 1 ш. 10 пэн. 10 шый. 
Аргэнтына 2 пэз. 10 пэз. 
Аўстралія 2 ш. 8 шыл. 
З. Ш. А. 20 цэн. 1 дал. 
Бэльгія 8 6. фр. 50 б. фр. 
Данія 1 д. кар. б д. кар. 
Канада 20 цэн. 1 дал.920 ц. 
Нямеччына 80 пф. 5 н. М. 
Швэцыя 1 ш. кар. б ш. кар. 








Грошы слаць на адрасы: 
У ФРАНЦЫІ: 


Срёдце Розіаіе : Рагіз5 с. 6287 44 
В. Р. НогозКо Г.ео. 95, гие (е 5ёўгез, 
РАВІ5 У. 


У АНГЛІ: 
Ноі4еп 


Веу. «г. С. 5іроуіс, Магіаап Нойзе, 
Ауеппе, СОХРОХ Х. 132. 


У АРГЭНТЫНЕ: 

Азосіасіоп Віеіогиза еп Іа Агаепіпа С. Со- 
топе] 5ауоз 2981. 
4, ае Тцпіо, Вцепоз Аігез. 


У АЎСТРАЛІІ: 
Міг. ІТасКіеуісг Ропаі, 60; КізВег Зі. 
Еазі ВВІЗВАХЕ. О-1Іа. 


“У БЭЛЬГІІ: . 
Мтг. Вогузехіс УазіІ, 19, Ріасе Нооуег, 
ГОСУАІХ. 


У НЯМЕЧЧЫНЕ: “У еізвгабепізсВег Сагі!азв- 
д4іепзі 
Зопатегоб!епзігаззе 1 А. 


іп ГецізсВІара. (205) бозІаг/ Нат, 


КНІЖКІ ДА НАБЫЦЬЦІЯ. 


У Беларускіх Каталіцкіх Місіях у Лёндане і 


Парыжы можна купіць наступныя беларускія 
кніжкі: 

Друя В. -- Ты і яна. 250 фр -- б шыл. 
а. Л. Гарошка --- Душа 40 фр. -- 1 шыя. 


а Л. Гарошка -- Паходжаньне чалавека 20 фр. -- 
10 пэн. 


а. Л. Гарошка -- Сьв. Еўфрасіня -- Прадслава 
Полацкая 150 фр.-- 4 шыл. 
Г-і Я. -- Казкі Ло 2 -- 30 фр. 15 пэн. 
Г-і Я. -- Казкі Хе З 30 фр. 15 пэн. 
Равенскі М. Арсеньева Н. -- Магутны Божа. Пес- 
ня з нотамі. -- 5 фр. З пэн. 


Народная казка -- Музыка і чэрці 40 фр. 1 шыл. 
Сяднёў М. -- Цень Я Купалы 30 фр. 15 пэн. 
Каваль П. -- Беларусь у датах, ліках і фактах 
(друг. выд.) 450 фр. -- 13 шыл. 
Змагар А. -- Случчакі-Апавяданьне--100 фр. 2 ш. 
Змагар А. -- Рэпка-казка -- 30 фр. 15 пэн. 
Малітаўнік «Божым шляхам». 80 фр. 2 шыл. 
Малітаўнік «НоіІаз Рц5у» 200 фр. 5 шыл. 
Паштоўкі з беларускімі краявідамі -- 15 фр. 8 п. 
Камплет часапісу «Божым шляхам» за мінулыя га- 
ДЫ 2000 фр. -- 2 ф. 
М. ВаЬ4апохіс -- “УУеіззгийепізсВег Неі- 
тааі. ГіугіК -- 50 фр. 9 шыл. 
Зьвяртацца на адрасы: У Францыі: 
В. Р. НогозКо Іео, 95, гие (е бёўутез, 
Рагіз “І. 
У Аягліі: Веу. «г. С. Біроуіс, Магіап 
Ноп5е, НоІаевп Ауепиае, ГІТОМХРЮОХ Х. 12. 
У Нямеччыне: “УеіззгцбвепізсЬіег Сагііаз- 
Зіепзі іп РецізсЫава. (205) бозіаг/ Нага, 


. ЗопатегуоВІеп5ігаз55е 1 А. 





УВАГА"! 


“Усю карэспандэнцыю для рэдакцыі «Божым 
шляхам» просіцца высылаць на вышэйпаданы 


З беларускае народнае мудрасьці 


Гоенае раны ня трэба дражніць. 

Гора мучыць, гора вучыць, гора й песенькі пяе. 

Гора навучыць глядзець у гору (маліцца). 

Гордага Бог з неба сьпіхае. 

Горкаму ўсюды горка. 

Граматы вучыцца, заўсёды прыгадзіцца. 

Грызі з-замаладу каменьні, на старасьць будзеш 
есьці пірагі. 

Грэх не схаваеш у мех -- Бот ўсё бачыць, 


асабісты адрас адказнога рэдактара а. Л. Га- 
рошка. Рэдакцыя. 
Грэх ня сьмех -- не адстане, хіба папу аддасі. 


(у споведзі).. 

Гулі не аднаго ў лапці абулі. 

Гультай есьці ня пытай. 

Гэта ня дорага, калі ёсьць дзе купіць, гэта до- 

рага, як не дастаць. 

Да адвагі трэба развагі. 

Да адважных сьвет належыць. 

Дабро перахадзя жыве. 


БОЖЫМ 


Год УІІ. 





САКАВІК-КРАСАВІК 





ШЛЯХАМ 


зв 53. 








Таго, каго вы шукаеце, няма тут 


Сонца дня, які для нас ёсьць днём Госпада, 
яшчэ ня ўзыйшло, калі жанчыны павярталіся Ў 
сад. Але ў бок ад усходу, на ўзгорках, белая 
надзея, лёгкая як адбіць- 
цё сусьвету, апранутага 
ў срэбра і лілеі, падыма- 
лася сярод дрыжучых су- 
зор'яў і троху-па-троху 
перамагала водблескі і 
мігценьні ночы. Лагоднае 
сьвітаньне наводзіла дум- 
ку пра сон нявінных. Чы- 
стае і лагоднае паветра 
быццам хвалявалася ад 
лётаньня анёлаў. Праз- 
рыстыя белі, сарамязьлі- 
вая радасьць, дрыжаньні 


і нявінасьць абвяшчалі 
дзень дзявочай сьвежась- 
ці. : 

Жанчыны, агорнутыя 


сваім сумам, ішлі Ў рань- 
нім ветру і адчуваньні, 
якога яны самі не маглі 
ўцяміць, а якое іх зава- 
рожвала. Ці павярталіся 
яны, каб плакаць на ска- 
ле? Ці каб апошні раз 
пабачыць Таго, хто ўмеў 
узьняць сэрцы не пара- 
ніўшы іх? Ці каб цела 
нявінна Укрыжаванага паліць бальзамамі манцей- 
шымі чымся гэныя Нікадэмавы? Гутарачы між са- 
бою, яны казалі: 
-- Хто нам адваліць камень ад гробніцы? 


Яны былі ўчатырох, бо Іванна з Кузы і Са- 
лямэя йшлі разам з Марыяй з Бэтаніі і з Марыяй 
з Магдалі, Яны былі толькі жанчыны і зьнясіле- 
ныя сумам. 


Калі яны падыйшлі да гробніцы, іх запыніў 
жах. Уваход у гробніцу адчыняўся ў цямноту. Ня 
верачы сваім вачом, адважнейшая шукала парогу 
дрыжачаю рукою. Пры дзённымі сьвятле, якое 
кожнае хвіліны набірала моцы, яны знайшлі ка- 
мень, абапёрты на суседнія скалы. 





Анямелыя ад страху жанчыны аглянуліся, быц- 
цам каб знайсьці кагось, хто-б мог ім сказаць аб 
усім тым, што сталася на працягу гэтых дзьвёх 
ночаў. Марыя Магдалена 
адразу падумала, што 
жыды, яшчэ нездаволе- 
ныя тымі цярпеньнямі, 
якія спрычынілі Хрысту 
за жыцьця, выкралі Яго- 
нае цела. Або магчыма 
разьюшаныя тым, што 
гэты гроб быў занадта 
пачэсным для гэрэтыка, 
прыказалі выкінуць Яго 
цела ў зьбясчэшчаную 
яму для забітых камень- 
нямі і ўкрыжаваных? 

Але гэта была толькі 
здагадка. Магчыма Ісус 
быў яшчэ ў сваіх паху- 
чых павівалах. Яны не 
адважваліся ўвайсьці, ад- 
нак яны не маглі і адый- 
сьці, не даведаўшыся ні- 
чога пэўнага. І ледзь 
узыходзячае над узгор- 
камі сонца асьвяціла ўва- 
ход у гробніцу, яны наб- 
раліся адвагі і ўвайшлі. 

Спачатку яны ня ба- 
чылі нічога, пасьля новы 
жах ахапіў іх. Праваруч сядзеў юнак, апрануты ў 
белае, якога вопратка блішчэла ў цемры як сьнег 
і здавалася іх чакаў. 


-- Ня бойцеся! Таго, Каго вы шукаеце, няма 
тут; Ён уваскрос. Чаму вы шукаеце жывога паміж 
мёртвымі? Ці-ж вы не прыпамінаеце, што Ён ска- 
заў у Галілеі, што Ён будзе адданы ў рукі трэш- 
нікаў і што ўваскросьне на трэці дзень? 

Жанчыны слухалі зьбянтэжаныя, ня могучы 
нічога адказаць. Юнак працягваў далей: 


-- Ідзеце знайдзеце Ягоных братоў і скажэце 
ім, што Ісус уваскрос і што яны хутка зноў па- 
бачаць Яго. 

Усе чатыры, дрыжучы ад сполаху і радасьці, 


пакінулі гробніцу і адразу пабеглі туды, куды іх 
пасылалася. Калі зрабілі некалькі крокаў і ўжо 
былі амаль навонках агароду, Марыя Магдалена 
затрымалася, а іншыя сьпяшаліся ў горад, не ча- 
каючы яе. 

Яна і сама ня ведала, чаму асталася. Магчыма, 
што словы нязнанае асобы яе не пераканалі і яна 
ня была яшчэ ўпэўненай, што гроб быў пусты; 
ці не ашукаў іх які хаўрусьнік сьвятароў? 

Раптам яна павярнулася і на фоне сонца і зе- 
лені блізка сябе ўбачыла мужчыну. Але яна яго 
ніяк не пазнала, нават калі ён казаў: 

--- Жанчына, чаго плачаш? Каго шукаеш? 

Марыі здалося, што гэта быў агароднік Язэпа, 
які раненька прыйшоў працаваць. 

-- Я плачу, бо яны выкралі майго Господа і 
ня ведаю, дзе палажылі Яго. Калі гэта ты зрабіў, 
дык скажы мне, дзе палажыў і я забяру Яго. 

Мужчына, на гэтую палкую шчырасьць, на гэ- 
тую дзіцячую наіўнасьць не адказаў інакш, як 
толькі адным словам, адным яе ўласным імям, але 
з націскам настальгіі і жалю, чульлівым і не да 
забыцьця голасам, якім Ён яе называў гэтулькі 
раз: 

-- Марыя! 

І вось быццам разбуджаная зьнячэўку і без- 
надзейная знайшла згубленую Істоту. 

--- Раббоні. Вучыцелю! 

І яна ўпала на вогкую траву і прасьцягнула 
свае рукі да Ягоных босых ног, на якіх яшчэ 
было відаць падвойную ружовасьць ад цьвікоў. 
Але Ісус сказаў ёй: 

-- Не дакранайся да Мяне, бо Я яшчэ ня 
ўзыйшоў да Айца Майго, але йдзі да братоў Маіх 
і скажы ім: узыходжу да Айца Майго і Айца ва- 
шага, і Бога Майго і Бога вашага. І скажы ім, што 
Я іх папярэджу ў Галілеі. 

І раптам Ён адлучыўся ад кленчучай і адда- 
ліўся Ў, сад, каранаваны сонцам. Вочы Марыі гля- 
дзелі ўсьлед за Ім датуль, пакуль Ён ня зьнік: 
пасьля яна паднялася са зьбянтэжаным абліччам, 
асьлепленая радасьцю і пабегла туды, куды пай- 
шлі перш яе сяброўкі. 

Гэныя перад хвілінаю прыйшлі ў хату, дзе ха- 
валіся вучні і наперабой расказвалі рэчы не да 
павераньня, што гробніца адчынена, стораж ап- 
ранены Ў белае, уваскрасеньне Вучыцеля. 


Але мужчыны, яшчэ прыгнобленыя катастро- 
фаю, (яны паказалі сябе ў гэныя дні небясьпекі 
больш забудзькаватымі і менш наважанымі чым 
гэтыя бедныя жанчыны) не хацелі верыць у так 
нязвычайныя навіны. Брэдні, зданьні жанчын -- 
казалі яны. Як Ён можа ўваскроснуць пасьля 
двох дзён? Ён нам сказаў, што прыйдзе зноў, але 
ня так хутка, толькі страшных падзеяў мае стацца 
перад тым днём. 

Яны думалі, «што Хрыстос уваскросьне ў той 
самы час, як і ўсе мёртвыя; тады Ён прыйдзе Ў 
сваёй славе і пабудуе Дзяржаву. На сёньня -- 
гэта было-б за хутка; гэтыя лётныя мары ня мо- 
гуць быць праўдзівымі. 

“Г тут прыбягае, задыханая духовым хавлявань- 
нем і зробленай дарогай, Марыя Магдалена. Тое, 
што казалі іншыя, было шчырай «праўдай. Яшчэ 
больш: яна сама бачыла Яго сваімі вачыма, яна з 
Ім гутарыла; яна спачатку не пазнала Яго, але 
калі Ён вымавіў яе імя, яна манілася дакрануцца 
да Яго сваімі рукамі і бачыла раны на Яго нагах; 
гэта быў Ён, жывы як і калісьці і Ён ёй прыпом- 
ніў яшчэ раз загад нязнанае асобы: азі да Маіх 
братоў таму, каб яны ведалі, што Я ўваскрос па- 
водля Майго абяцаньня. 

Апосталы нарэшце зварухнуліся; Сымон-Пят- 
ро і Іван пабеглі да Язэпавага гароду. Іван ма- 
лодшы, дык прыбег першы. Ён падышоў да гроб- 
ніцы, нахіліўся над уваходом і пабачыў, на зямлі 
спавівальнікі, але Ў гробніцу не ўвайшоў. Сымон- 
Пятро прыбег, страціўшы дух, і адразу шугнуў у 
гробніцу. Частка бялізны ляжала параскіданая па 
зямлі; палотнішча, якім была прыкрытая галава 
Хрыста, было зложана асобна. Тады ўвайшоў 
Іван, пабачыў і паверыў. Не гаворачы ні сло- 
ва і вельмі шпарка яны вярнуліся дамоў, быц- 
цам спадзяючыся знайсьці Ісуса сярод ініных 
вучняў. : 

Але Ісус, пакінуўшы Марыю, адышоў з Еру- 
заліму. 
Жёваньні Пагіні 
Тлумачыў Лявон Р. 


Увага: Гэта адзін разьдзел з кнігі ведамага 
італьянскага пісьменьніка Жёваньні Папіні «Гісто- 
рыя Хрыста». Яна ператлумачана на шматлікія мо- 
вы сьвету. 





Легіка незалежнасьці 


Хрыстос вызваліў людзей з духовае няволі, ад 
граху і паказаў шлях, які вядзе да найвышэйшых 
ідэалаў: да сьвятасьці, да агляданьня Бога -- гэта 
ёсьць апошняя мэта жыцьця чалавека. Гэтыя ідэа- 
лы бязумоўна нязывчайна высокія, але асягаль- 
ныя, бо ў чалавеку ўжо ад прыроды ёсьць ім- 


кненьне ў гэтым кірунку і да таго яшчэ даецца 
надзвычайная помач ад Бога. 

Які ёсьць той шлях? 

Да сьвятасьці вядзе перш-на-перш пазнаньне 
найвышэйшага ідэалу, а потым свабоднае і сьве- 
дамае выконваньне Божых прыказаньняў. Тут на 

слозы «свабоднае і сьвелёмае» кладзецца асаблівы 
націск, бо-ж агульна ведама, што жывёлы шмат 
больш акуратна чым чалавек падпарадкоўваюцца 
Божай волі, але выконваюць яе бяз ніякае сьве- 
дамасьці і без свабоды дык і ня маюць ніякае 
сьвятасьці. 

Чалавек-жа ў адрозьненьне ад усяго жывога 
і няжывога, што ёсьць на зямлі, мае здольнасьць 
думаць і выконваць свае думкі незалежна ад вон- 
кавых узьдзеяньняў бо толькі чалавек складаецца 
з духовае душы, якую артымоўвае ад Бога, і з 
цела, якое мае ад бацькоў; і гэта дае чалавеку 
асаблівую магчымасьць дзейнасьці. Незалежнасьць 
думкі і дзеяньня дазваляе чалавеку і толькі чала- 
веку авалодваць прыродаю. Год-у-год, ступень за 
ступеньню гэтае авалоданьне збольшваецца быц- 
цам дзеля таго, каб чалавек сам усьведаміў веліч 
ідэалу, да якога імкнецца і які безьмежна пера- 
вышае ўсю прыродную веліч, каб усьведаміў 
веліч Бога, бо-ж ад перамогі да перамогі над 
прыроднымі стыхіямі ўласьціва вядзе дробная 
іскра Божая, якая есьць ў чалавеку -- душа. Гэта 
яна вызваляе чалавека с-пад залежнасьці ад прыро- 


ды іяна імкнецца да ідэалаў. Цяпер ужо людзі не 


баяцца тых грозных стыхіяў, як агонь, вада, гры- 
моты і інш., супраць якіх калісь чуліся бясьсіль- 
нымі, бо навучыліся. змагацца з імі, больш таго, 
цяпер умеюць апаноўваць іх і нават застаўляюць 
іх служыць сабе. 

Чалавек ёсьць асобаю і пры там асобаю зака- 
ханаю ў сяброўста сабепадобных, але дзякуючы 
прысутнасьці ў кожнай асобе душы і магчымасьці 
самабытнага думаньня, чалавек ніколі ня можа 
тварыць з іншымі нейкага мурашніка, ці пчалінага 
рою. Творачы грамаду і разьвіваючы свае сілы, 
нажаль чалавек не затрымоўваецца ад надужыць- 
цяў. Авалодваючы прыродаю і акружэньнем, ён 
пайшоў далей і пачаў авалодваць сваіх братоў; у 
грамадзтве зьявіўся факт паняволеньня чалавека 
чалавекам. 

Але калі чалавек мог змагацца за вызваленьне 
ад залежнасьці адносна прыроды, дык тым больш 
лягічна змагаўся і змагаецца за вызваленьне з па- 
няволеньня чалавекам і гэтае вызваленьне асноў- 
ваецца ня толькі на прыродных, але так-жа і надз 
прыродных Божых правох. 


У прыродным парадку чалавек неабходна па- 
трабуе свабоды для (разьвіцьця ўсіх сваіх творчых 
сілаў і здольнасьцяў. З гэтага гледзішча чалавек 
істотна розьніцца ад неразумных жывёлаў, якія 
незалежна ад таго, ці яны будуць на волі, ці Ў 
няволі, аднолькава могуць праяўляць свае інстынк- 
ты. Чалавек-жа прыходзіць на сьвет з рознымі 
здольнасьцямі, якія мусіць разьвіваць сьведамаю 
працаю над, сабою; толькі людзі твораць школы і 
узгадаваўчыя ўстановы для свайго разьвіцьця. 

Птушкі, 
таму, так будуюць і сёньня; як бабры бу- 
давалі свае хаткі яшчэ да часу зьяўленьня ча- 


як будавалі гнёзды тысячы гадоў 


лавека, так будуюць і сёньня, а людзкая культура 
і цывілізацыя не стаіць і аднаго дня на мейсцы, 
яна ўсьцяж ідзе ўпярод да новых асягненьняў. Але 
толькі вольны чалавек мае поўныя магчымасьці 
прычыніцца да поступу культуры, таму змаганьне 
за вольнае разьвіцьце прыродных здольнасьцяў ча- 
лавека ёсьць роўназначнае са змаганьнем за по- 
ступ культуры і цывілізацыі, таму змаганьне за 
поступ культуры лягічна павінна ўключаць зма- 
ганьне за свабоду і незалежнасьць. 


Побач здольнасьцяў і творчых сілаў чалавек 
мае ўроджанае імкненьне да ідэалаў, да дабра; 
паняволеньне гэтыя імкненьні прыглушае, а часам 
дык і зусім нішчыць, а тымсамым дэградуе ча- 
лавека. 


Надпрыродныя правы да незалежнасьці чала- 
века яшчэ больш ясныя чым прыродныя. Чалавек 
створаны вольнаю істотаю на абраз і падабенства 
Бога -- значыць такім ён мае прадаўжаць сваё 
існаваньне. Людзкая душа мае дзьве асноўныя сі- 
лы: розум і вольную волю, і сам Бог, хоць Ён 
абсалютны Валадар сусьвету, ніколі ня сілуе 
вольнасьці людзкое волі; больш таго, Ён толькі 
тыя людзкія акты лічыць заслугоўваючымі на веч- 
ную нагароду, якія выконваюцца сьведама і да- 
бравольна. Тым больш людзі забавязаны шанаваць 
вольную волю сваіх братоў. Усякае насільства над 
воляю чалавека ёсьць ЗЛОМ. 


Таму аднак, што чалавек складаецца з душы 
і цела і носьбітам вольнае волі ёсьць душа, дык 
магчыма спытацца: ці свабода і воля належыцца 
толькі душы, ці ўсяму чалавеку? Бязумоўна, што 
ўсяму, бо душа і цела разам твораць адну не- 
падзельную асобу, данаго чалавека. І хоць у людз” 
кой дзейнасьці разрозьніваюць некаторыя акты, 
як чыста духовыя, а іншыя, як чыста цялесныя, 
аднак яны заўсёды ёсьць актамі ўсяго чалавека 
і за іх адказвае ўвесь чалавек. Дзеля гэтага спро- 
ба дзяленьня душы і цела У. жывым чалавеку, там 
дзе яны твораць адзінства, ёсьць бязглузьдзем. 


Да гэтага разважаньня можна зрабіць паваж- 
ную засьцярогу, што гісторыя ведае сьвятых, якія 
дайшлі да сьвятасьці будучы нявольнікамі, зна- 
чыць і ў фізычным паняволеньні людзі могуць 
дайсьці да дасканаласьці ў разьвіцьці сваіх здоль- 
насьцяў і ў выконваньні Божых прыказаньняў. 
Гэта праўда, але яна не агульная, наадварот вель- 
мі вынятковая і яна нічуць не зьіначвае таго фак- 
ту, што паняволеньне ёсьць злом, якое паважна 
шкодзіць разьвіцьцю чалавека і пёрашкаджае ў 
асягненьні дасканаласьцяў. На падцьверджаньне 
гэтае думкі можна спаслацца не прыклад з бела- 
рускае гісторыі: за апошніх 30 гадоў акупацый- 
ныя Ўлады вынішчылі 72 беларускіх вудоных 
і 62 выдатных беларускіх пісьменьнікаў --- гэтым 
спрычынілі ня толькі беспаваротную шкоду бела- 
рускаму народу, але агулам усяму чалавецтву, бо 
вынішчылі цьвет народу, вынішчылі тых людзей, 

якія маглі прычыніцца да агульнага поступу куль- 
туры і да агульналюдзкага дабра. 

Але і на гэтае разважаньне можна заўважыць: 
добра, прымем што паняволеньне ёсьць злом, 
але-ж Хыстос найвыразьней загадаў: «Не супра- 
ціўляйцеся злу» (Мат. У, 39). Вось-жа загадаў 
Хрыста трэба слухацца і выконваць. На гэта не- 
абходна зазначыць, што загад Хрыста неабходна 
выконваць у духу навукі Хрыста -- яго трэба 
перш добра зразумець. Не супраціўляцца злу ні- 
колі ня можа азначаць, даць сябе апанаваць злу; 
таксама яно не азначае, йсьці на ўгоду са злом, 
ані не азначае нейкіх перагавораў са злом. Як 
немагчымая ўгода Бога з сатаною, так немагчымая 
ўгода хрысьціяніна са злом. Гаворачы аб супра- 
ціўленьні, Хрыстос мае на ўвеце толькі тое, што 
ёсьць так-жа злом, як помста, спрэчкі, нянавісьць 
і падобнае -- гэтым зла не пераможаш, як агня 
не загасіць агнём, а толькі вадою. 

Хрысьціянская этыка вымагае рашучага і бес- 
скампрамісовага выступаньня супраць зла ў ім- 
кненьні да найвышэйшага ідэалу. І хто-б словы 
Хрыста «не супраціўляйцеся злу» хацеў паясьняць 
у тым сэнсе, нібы трэба аставацца пасыўным ад- 
носна зла, гэтым-бы цяжка грашыў. Сам Хрыстос 
аж двойчы палаў сьвятым гневам супраць зла і з 
бічом у руках выганяў з ерузалімскае сьвятыні 
тых, што там рабілі бязчынствы. Апавядаючы на- 
роду прыповесьць аб ліхіх вінаградарох, Хрыстос 
пытаўся ў прысутных, што зробіць гаспадар віна- 
градніку з тымі ліхадзеямі, якія забівалі паслан- 
цоў гаспадара? Людзі адказалі: «Злыдняў тых 
люта выгубіць, а вінаграднік свой аддасьць у 
арэнду іншым» (Мат. ХХІ, 41) І гэты адказ Хры- 
стос прызнаў слушным. Дык сьвятым абавязкам 


кожнага чалавека, а тымбольш хрысьціяніна ёсьць 
недапусьціць сябе ў паняволеньне, бо гэта ёсьць 
вялікае зло. Калі-ж яно сталася, дык неабходна 
ўсімі сіламі змагацца за вызваленьне. Яшчэ больш 
важным абавязкам ёсьць стараньне, каб недапусь- 
ціць да паняволеньня ўсяго народу, бо тут акрамя 
змаганыня за волю, абавязвае яшчэ загад любові 
бліжняга да найвышэйшае ступені, аб якой Хры- 
стос казаў: «Ніхто ня мае большае любові, калі 
хто аддае душу сваю за прыяцялёў сваіх», (Іван. 
ХУ, 13). Прыродныя правы і Божыя загады аба- 
вязваюць чалавека ўсюды і заўсёды; і ў прыват- 
ным жыцьці, і ў кругу свайго асяродзьдзя, у гра- 
мадзкім жыцьці, і ў міжнародных адносінах. 

Ідэалы, якія Хрыстос паказаў людзям, ёсьць 
вышэйшымі і больш вартаснымі, як дачаснае жыць- 
цё, дык калі-б за іх ажыцьцяўленьне трэба было 
рыскаваць жыцьцём, неабходна быць гатовым і да 
гэткае вялікае ахвяры. «Бо лепш нам памерці ў 
змаганьні, як бачыць ліхую долю нашага народу 
і сьвятыняў» (І. Макаб. ПІ, 59), казалі браты Ма- 
кабэі вядучы народ у вызвольны бой. 

Уканцы варта падчыркнуць тое, аб чым ужо 
ўспаміналася перш, што зьявішча паняволеньня ' 
народаў ёсьць вынікам надужыцьця чалавекам 
сваіх магчымасьцяў у апанаваньні прыроды, па- 
добна як грэх ёсьць вынікам надужыцьця вольнае 
волі. І як грэх завяртае чалавека са шляху ідэалу, 
пазбаўляе вечнага шчасьця, агляданьня Бога, па- 
добна і паняволеньне стварае нязьлічаныя пера- 
шкоды ў разьвіцьці людзкіх здольнасьцяў у асяЕ- 
неньні ідэалу. Дзеля гэтага як супраць аднаго, 
так і супраць другога чалавек мусіць выступаць 
з усёю рашучасьцю. 

Барыс Ю--ч 





Божыя пляны адносна чалавека 


Назіраючы прыроду, вывучаючы сусьвет, усю- 
ды Знайходзім парадак, рознаякасьць, гармонію і 
хараство. Глянь яснай ноччу на неба, усыпанае 
зорамі і зоркамі, колькі там хараства! А даведайся 
дакладней аб будове і рухах тых нязьлічаных 30- 
раў і будзеш падзіўляць цудоўны лад і парадак 
у нябесных прасторах і нявымоўную гармонію. 
Толькі сьляпы ня ўбачыць ўсяго гэтага! А калі 
раніцай узыходзіць сонца і, паволі падымаючыся 
ўвысь, апранае ў свае прамяністыя шаты неба і 
землю дык чалавек дзіву даецца і ніяк ня можа 
ўцяміць велічы зьявішча, хоць прыродаведы і тлу- 
мачаць, якім чынам зысьціцца гэты цуд бязь- 
межнае сілы і прыгажосьці. А выйдзі на поле, на 
сенажаць у майскі дзень і кінь вокам на палеткі, 
на якіх ужо рунь землю дзярэ, у жыта, пшаніцу 
прыбіраецца, а лугі травою мурожнай і кветкамі 
акрываюцца, раскошна ўпрыгажаючы ўсё аблічча 
зямлі, а ў паднябесных вышынях птушкі трыляць 


свае чароўныя гымны -- гэта рай сярод гаротных 
беларускіх вёсак! А пайдзі Ў лес пагудасты, у 
пушчу Белавескую, і ўва ўсім, што там стрэнеш, 
убачыш новую рознаякасьць і новую прыга- 
жосьць. А пераедзь, пераплыві праз мора, акіян; 
прыглянься да яго ў ціхую пагоду, ці ў буру -- 
зноў убачыш новыя праявы парадку, рознаякась- 
ці, сілы і прыгаства не-да-апісаньня. Адкуль гэта 
ўсё? --- мімаволі пытаеш сябе. Прыродаведы ка- 
жуць: ад прыроды. Але ў гэтай прыродзе, у ейных 
праявах і дзеяньнях ясна бачыш плян паводля 
якога ў сусьвеце ёсьць рознаякасьць, гармонія, 
прыгажосьць і парадак. Удумайся ў гэта і ўбачыш 
Бесканечыны Розум, Вялікую Волю і Бязьмежную 
Магутнасьць -- Яны ўсё зьдзейсьніваюць у пры- 
родзе паводля вялікага пляну. Таму і паўторыш 
з псальмапеўцам: «Толькі глупы кажа ў сэрцы 
сваім: няма Бога» (Пс. ХІІ, 1). 

Перадусім у чалавеку, у кожным з нас, у на- 

шым розуме, у вольнай волі, праз якія мы падоб- 
ны "самому Богу, выяўляецца ясна Божы плян, 
хоць многія, седзячы ў цемры, яго ня бачаць, або 
ня хочуць бачыць. 

Чалавек адрываецца ад матэрыі, творыць разу- 
моОвыя (абстрактныя) паняцьці, у сілу якіх істотна 
розьніцца ад усіх іншых сатварэньняў у сьвеце. 
Дзякуючы свайму розуму і волі чалавек творыць 
навукі, пазнае вартасьць маральнага сьвету, ад- 
даецца жыцьцю паводля яго асноваў, або супраць 
іх, бо-ж ён валадар сваіх дзеяньняў, а ня так як 
жывёла якая, катораю выключна кіруе прырода 
праз інстынкт. Выкарыстоўваючы магутнасьць 
свайго розуму, волі ды ўсіх іншых здольнасьцяў, 
як духовных, так і фізычных-цялесных чалавек 
творыць новыя культурныя вартасьці, поступ у 
навуцы, або наадварот, спрычыняе ўпадак самога 
сябе, свае душы і свайго асяродзьдзя. 


Гляньма ўважна на нашу працу, працу чала- 
века; яна ёсьць ня толькі фізычная, матэрыяль- 
ная, але і разумовая, духовая, бо чалавек зложа- 
ны з духа і матэрыі, з душы і цела, і бяз цела ён 
не чалавек, а толькі душа, вышэйшы элемэнт свае 
істоты. 

Людзкая душа, як духовая ёсьць няўміруш- 
чая -- самое паняцьце духа, яго магчымасьць 
ўзьлятаць над сусьветам. у акце духовае разумо- 
вае працы кажуць нам аб тым, што людзкая душа 
не падлягае падзелу на часьці, бо іх ня мае, а 
дзеля гэтага і не падлягае сьмерці, бо ўмірае 
толькі тое, што можа раскладацца на часьці, што 
матэрыяльнае. 

Божы плян адносна чалавека ёсьць «перадусім 
у тым, каб ён быў чалавекам назаўсёды, а ня 
толькі на век дачаснасьці. Раз Бог удыхнуў у цела 
чалавека несьмяротную душу і злучыў яе істотна 
з целам так, што без душы ня можа быць лю- 
дзкое асобы, дык разьдзяленьне душы іцела можа 
быць толькі зьявішчам часовым, бо душа адзьдзе- 
леная ад цела гэта нешта недасканалае, як часьць 
па-за цэласьцю свайго ) быцьця. Душа пасьля сьмер- 
ці чалавека астаецца ў ненармальным палажэньні 
аж пакуль не адбудзецца ўваскрасеньне, калі яна 
зноў істотна злучыцца з тым самым элемэнтам з 
якім калісь тварыла асобу чалавека да часу свае 
разлукі праз сьмерць. Таму і кажуць багасловы, 
што сама людзкая прырода выяўляе, як ёй вель- 
мі годзіцца ўваскрасеньне. 

Пасьля гэткіх разважаньняў дзіву даешся та- 
му, што чалавек «мусіць уміраць, бо-ж яго дух, 
каторы ажыцьцяўляе цела, павінен натуральна 
утрымаць пры сабе цела і ніколі яго не пакідаць, 
каб супольна чыніць тое, чым чалавек ёсьць і 
заўсёды павінен быць -- людзкою асобаю! Але 
вось чалавек родзіцца, расьце, разьвіваецца, ла- 
сягае сталых гадоў, потым старасьці і ўканцы 
памірае. А колькі перадчасна, колькі ў маладосьці 
гіне ад хваробаў, ад няшчасных прыпадкаў, ад 
войнаў, ад разбояў! 


Чаму гэта так? Ці-ж гэта такі Божы плян 
адносна чалавека, каб чалавек толькі на нейкі 
час зьявіўся на зямлі, ды ўмер зноў? Гэта пра- 
блема, якое нельга разьвязаць бяз помачы Божае 
Прамудрасьці. 

Бярэш у рукі Сьвятое Пісаньне і там знай- 
ходзіш разьвязку. Адтуль даведваемся, што нашы 
першыя бацькі былі створаны ў стане сьвятое ласкі 
і былі няўмірушчымі, але гэты шчасьлівы стан 
яны страцілі праз непаслухмянасьць Божым зако- 
нам, праз грэх і праз яго сьцягнулі кару сьмерці 
ня толькі на сябе самых, але як бацькі людзкась- 
ці на ўвесь людзкі род. 

Але грэх ня зьнішчыў Божых плянаў адносна 
чалавека. Як чытаем у той-жа сьвятой кнізе 
Быцьця, Бог пасьля пакараньня людзей за грэх 
абяцаў паслаць ім Збавіцеля, каторы збавіць 
людзкі род ад сьмерці, але ўжо не ад фізычнай, 
а ад маральнай, духовай і адчыніць дзьверы да 
вечнага Валадарства. 

Прарокі прадсказвалі Яго прыход і апісвалі У 
якіх абставінах ён меў зьдзейсьніцца. Пасьля доў- 
гіх стагодзьдзяў пророцтвы збыліся і Слова ста- 
лася целам і прабывала між намі. Сын Божы праз 
тайну ўчалавечаньня стаўся Богачалавекам. Ён 
жыў, працаваў, навучаў людзей, тварыў вялікія 
цуды, потым цярпеў, умёр на крыжы дзеля збаў- 
леньня сьвету, але ўканцы ўваскрос -- ўстаў з 
гробу пераможцам! Гэта ня ўсё. Ён устанавіў 
сьвятыя Тайны і заснаваў сьвятую Царкву-Экле- 
зію, у якой і астаюцца гэтыя Тайны і Яго Эван- 
гельле для сьвятла, праўды, моцы і духовае над- 
прыроднае сілы для ўсяго сьвету. Вось гэта і 
ёсьць Божы плян для людзкасьці! 

Апостал Павал крэсьліць яго так: «Ён (Бог) 
выбраў нас у Ім (у Хрысьце) яшчэ да стварэньня 
сьвету, каб мы былі сьвятымі і беззаганнымі перад 
Ім у любові, прызначыўшы ўсынавіць нас Сабе 
праз Ісуса Хрыста паводля добразычлівасьці Свае 
волі, на хвалу славы ласкі Свае, катораю Ён 
уласкавіў нас ва Ўмілаваным Сыне Сваім» (Эфэз. 
1, 4--6). 


Разьбяром сказ за сказам гэты плян. 


А. --- Бог выбраў нас у Хрысьце яшчэ да 
стварэньня сьвету. 

Адкуль-жа Павал ведае гэтую праўду? 

На пачатку артыкулу мы падзіўлялі Божы плян 
у прыродзе, у чалавеку, ў нас самых. Вучоныя 
шмат дзіваў вычытваюць у «кнізе прыроды». І хто 
глыбей учытваецца ў гэтай «кнізе», пазнае да- 
кладней і ясьней, што Стварыцель ёсьць вялікім 
дабрадзеем для чалавека, што за гэта Яму на- 
лежыцца Ўдзячнасьць, найбольшая слава і вернае 
выконваньне Ягоных вечных загадаў. І вось далей 
нашым розумам ня сягнеш, але тут прыходзіць 
сьвятое Аб'яўленьня, якое ў Новым Запавеце пры- 
нёс сам Сын Божы Ісус Хрыстос, а потым апоста- 

лы. Дык апостал Павал гаворыць не ад сябе, але 
з Аб'яўленьня, з натхненьня Сьвятога Духа. За 
плянам Божым у прыродзе ап. Павал бачыць Бо- 
жы плян; па-за прыродай, ён бачыць надпрыродны 
сьвет, які існуе ад вечных вякоў у самай Божай 
Прамудрасьці. 

«Бог выбраў нас у Хрысьце» гэта значыць, 
што мы так шчыльна і неадлучна зьвязаны! з 
асобаю Хрыста, што бяз Хрыста -- мы нічога. Бог 
зямлю стварыў для чалавека, але так-жа для ча- 
лавека не бяз Хрыста! Значыць. і стварэньне сьвету 
было ўплянована ў Хрысьце, але ў лучнасьці з 
чалавекам, бо толькі чалавек, істота абдараваная 
розумам, можа пазнаць гэтую лучнасьць і быць 
дабравольна з Хрыстом і ў Хрысьце, і праз сваю 
людзкую істоту, што ёсьць вянцом Божага тва- 
рэньня, увясьці ў гэтую лучнасьць усе іншыя 
істоты і любіць ды славіць Бога за іх таксама. 
Уканцы артыкулу будзе дакладнейшае выясьне- 
ньне, якім чынам Бог нас выбраў у Хрысьце. 


Б. --- Каб мы былі сьвятымі і беззаганнымі перад 
Ім у Любові. 


Бог выбраў нас у Хрысьце ўласьціва для таго, 
каб мы былі сьвятымі і беззаганнымі, бо-ж усякая 
нясьвятасьць, сказа, спагуда, грэх -- усё гэта 
праціўна Богу і пярэчыць Яго бытаваньню. Грэх 
сам па сабе ёсьць супраць усяго таго, што Бо- 
жае -- супраць Божае Прамудрасьці, Дабраты, 
Справядлівасьці і ўсіх атрыбутаў. Каб гэта было 
магчыма, дык-бы грэх ураз зьнішчыў усё божае, 
самога Бога. Галоўная мэта, дзеля якое мы ство- 
раны, гэта каб стацца сьвятымі і беззаганнымі 
перад Богам. 

Але што-ж такое сьвятасьць? У паняць- 
це сьвятасьці ўвайходзяць такія элементы: ня 
мець ніякае сказы, ніякае заганы -- гэта нэга- 
тыўнае азначэньне, а пазытыўнае азначэньне сьвя- 
тасьці -- гэта быць дасканала згодным з най- 
вышэйшымі маральнымі законамі. Адгэтуль зразу- 
мела, што Бог як найвышэйшны закон у Сабе і 
таму што Яго воля найбольш згодная з усемі 
дасканаласьцямі -- ёсьць самою Свьятасьцю. А 
таму, што нас Бог выбраў для сябе, дык тым самым 
выбраў нас так-жа для сьвятасьці, каб мы ўсе 
былі сьвятыя і беззаганныя, захоўваючы Божыя 
законы і загады і каб узбагачваліся ў хрысьціян- 
скія цноты. 


В. -- Прызначыўшы усынавіць нас Сабе праз 
Ісуса Хрыста. 


Ведаем, што значыць усынаўленьне сярод лю- 
дзей, калі муж і жонка дзеля безьдзетнасьці, ці 
дзеля іншых прычынаў бяруць сабе якую сіраці- 
ну, вырабляюць адпаведныя дакуманты, паводля 
вымогаў закону, запісваюць яе на сваё прозьвішча 
і пасьля гэтага ўважаюць дзіця за сваё. Але лю- 
дзкое ўсынаўленьне --- гэта нешта вонкавае, фар- 
мальнае; бацькі ня могуць даць усывоўленаму 


дзіцяці свае натуры, сваіх свомасьцяў, як гэта 
чыняць сапраўдныя бацькі. Інакш маецца справа 
з Божым усынаўленьнем. Калі Бог усынаўляе 
людзей, дык дае Сваю ласку, праз якую чалавек 
удзельнічае ў Божай напуры. Багасловы так і 
кажуць: Божая ласка гэта ўдзел у самой Божай 
прыродзе. Дзеля гэтага Божае усынаўленьне зьяў- 
ляецца ня чымсьці вонкавым, але зусім унутра- 
ным. Ня дзеяцца яно праз эманацыю, бо тэта 
быў-бы недарэчны пантэізм, але праз тварэньне 
Божых рук. Таму гаворыць ап. Павал, што той, 
хто ёсьць у Хрысьце праз Божую ласку, той 
есьць новым сатварэньнем (ІІ Кар. У, 17). Праз 
Божую ласку чалавек увайходзіць у надпрыродны 
сьвет як дзіця Бога. 

Праз усынаўленьне мы сапраўдныя дзеці прэ- 
сьвятое Тройцы ўнутраным спосабам і чынам, та- 
му і на правох сапраўдных дзяцей датычна са- 
праўднага Айца; што Яго, то-й наша. Яго-ж самая 
бязьмежная Дасканаласьць, бязьмежная Сьвятасьць 
Прамудрасьць, Любоў, вечнае Шчасьце, безгра- 
нічнае Жыцьцё-Быцьцё. Таму ўсё гэта й наша: 
Праўда Дабро, Шчасьце, але-ж вядома, спосабам 
абмежаваным у нас самых, бо што ўспрыймаецца,, 
дык успрыймаецца паводля магчымасьці таго, што, 
або хто ўспрыймае. Больш вады ў моры, чым у 
возеры! Больш дараў Божых у чалавеку, чым у 
жывёле, а ў гэтай апошняй больш чым у расьлі- 
не і так далей. Усе Божыя творы могуць умясь- 
ціць больш, або менш Божых дараў, але няма 
такое істоты на сьвеце, нават мік найвышэйшых 
Божых сатварэньняў, каторая-б магла ўспрыняць 
Божыя дары бязьмежным чынам, успрыняць усяго 
Бога, бо гэта пярычыць самому паняцьцю Бога 
і парадку рэчаіснасьці. Як Бог ня можа стацца 
сатварэньнём, так сатварэньне ня можа стацца 
Богам. Гэта так немагчыма, як квадратнае кола. 
Аднак псальмапевец зьвяртаецца да нас: Вы багі 
(Пс. І.ХХХІ, 6). І ён тут не насьміхаецца з нас, 
а гаворыць праўду, таму, што мы сатвораны на 
абраз і падабенства Божае і таму, што Сын Божы 
стаўшыся Богачалавекам, быццам абагатварыў 
людзкасьць, і так-жа таму, што праз сьвятую 
ласку мы маем вялікія дары і Удзельнічаем у 
самой Божай натуры. Аднак усюды: і атрымаўшы 
вялікія дары праз Божую ласку і нават удзель- 
нічаючы Ў Божай натуры, чалавек заўсёды аста- 
ецца абмежаваным сатварэньнем рук Адзінага 
Бога. Аднак чым больш чалавек становіцца сьвя- 
тым і беззаганным, тым больш стае падобным 
Богу! 


Г. -- Праз Ісуса Хрыста. 

Калі першы чалавек зграшыў, Бог яму мог 
дараваць праступак і вярнуць права да Неба, але 
тады ніколі ня было-б поўнага спамернага зада- 
воленьня Божае Справядлівасьці за нашы грахі, 
хоць-бы няведама як чалавек каяўся за грахі. 
Чаму? А вось прыклад, каторы можа да пэўнае 

ступені выясьніць гэтую праўду. Калі дзеці пас- 
варацца між сабою і калі брат абразіць сястру 
ді брата, дык яго правіна ня будзе такою вялікай, 
як калі-б ён абразіў сваіх бацькоў. І дзіця па 
закону мусіць зрабіць шмат больш, каб даць за- 
даволеньне абражаным бацьком, суразьмерна з іх 
асобамі, чым для таго, каб перапрасіць сваіх бра- 
тоў. Веліч абразы залежыць ад большае, ці мен- 
шае годнасьці абражанае асобы. А тут вось праз 
грэх прабацькоў быў абражаны бязьмежны Божы 
Маестат. Таму і вымагала справядлівасьць, каб 
Богу было данае бязьмежнае задосыцьучыненьне. 
Але хто-ж яго мог даць? Не чалавек, хоць ён і 
зграшыў, бо-ж ён як абмежаваная істота мог ра- 
біць толькі абмежаваныя ўчынкі. А тут справяд- 
лівасьць вымагала ад людзей задосыцьучыненьня 
Божаму Маестату суразьмернага з годнасьцю 
гэтага-ж Маестату. Праблема людзкога збаўлень- 
ня была не да разьвязаньня! Але Бог сваёю Пра- 
мудрасьцю яе разьвязаў. Якім чынам? Праз уча- 
лавечаньне Свайго Адзінароднага Сына! “Ён стаўся 
Богачалавекам, прыняў істотным спосабам да Свае 
Божае Асобы людзкую натуру. Адгэтуль усе Яго 
дзеяньні будуць браць свой пачатак ад Яго Боскай 
Асобы і праходзіць праз людзкую прыроду; ад 
гэтага мамэнту Ён будзе дзеяць як праўдзівы Бог 
і як праўдзівы чалавек і Ўсе яго дзеяньні, нават 
найменшыя, будуць мець бязьмежную вартасьць, 
бо будуць дзеяньнямі Яго Боскае Асобы. Ведама, 
што дзеяньне набірае важнасьці ад асобы, асоба-ж 
Хрыста ёсьць безгранічная, дык гэткія-ж Ягоныя 
дзеяньні. Такім чынам адзіны Хрыстос, як Бога- 
чалавек, мог прынесьці і сапраўды прынёс су- 
разьмернае задосыцыучыненьне Богу за нашыя 
грахі. І тут была задаволеная Божая справядлі- 
васьць; мы зграшылі і даём задысыцьучыненьне, 
але ня мы самі, а праз Богачалавека. Дык усё 
праз Ісуса Хрыста! 


Д. -- Па добразычлівасьці волі Свае. 

Бог Айцец паслаў нам Збавіцеля не па пры- 
мусу, але выключна па бязьмежнай сваёй міласэр- 
насьці к нам. Да гэтага чыну Яго ніхто і нішто не 
магло змусіць, бо інакш Ён ня быў-бы Богом. 
Ён стварыў сусьвет, але мог яго не тварыць; 
паслаў нам Збавіцеля, але мог не пасылаць, а калі 
так зрабіў, дык толькі і выключна па сваёй сва- 
боднай Волі і па сваёй добразычлівасьці, бо па- 
над Богам няма ніякае сілы і прычны, што маглі-б 
Яго спанукаць да дзеяньня. Прычына Божага 
дзеяньне ёсьць у Ім Самым. Бог, як найдаскана- 
лейшая істота ёсьць бесканечна шчасьлівы, да таго 
Ён ёсьць бесканечная Любоў, дзеля гэтага Ён 
хацеў, каб іншыя істоты ўдзельнічалі ў Ягоным 
шчасьці, дык стварыў разумныя істоты, ангелаў і 
чалавека, а калі чалавек праз грэх пазбавіў сябе 
магчымасьці ўдзельнічаць у Божым шчасьці, дык 
Бог паслаў Збавіцеля дзякуючы сваёй бесканеч- 
най добразычлівасьці, каб чалавек усё-ж такі мог 
асягнуць шчасьце ў небе. 


Е. -- На хвалу ласкі Свае. 


Тут гаворыцца аб збаўчай ласцы. Хрыстос 
заслужыў яе нам праз Сваю сьмерць на крыжы і 
той, хто яе мае і захавае аж да сьмерці, будзе 
збаўлены. На гэтым сьвеце Божая ласка Ў нашых 
душах робіць нас сьвятыняю, у якой прабывае 
Дух Божы. А з Хрыстом і Сьвятым Духам чала- 
век ёсьць спакойным і.магутным. Тады Дух Сьвя- 
ты сваім натхненьнем кіруе людзкімі ўчынкамі, а 
Хрыстос спамагае іх. І дзеяньне чалавека тады 
йдзе выключна ў тым кірунку, каб усюды і заў- 
сёды ўславіць Бога. 

Але-ж Бот мусіць вельмі самалюбны, можа 
заўважыць хтосьці, калі патрабуе, каб Яго ўсю- 
ды славілі. Гэткая заўвага можа быць слуш- 
наю толькі адносна самалюбных людзей, але ні- 
колі адносна Бога і так гаварыць аб Богу нельга! 
Бо, што такое слава, хвала? Вялікі філязоф і 
багаслоў сьв. Тамаш Аквінат азначае яе так: 
яснае пазнаньне з пахваленьнем. Гэта значыць, 
калі чалавек пазнае якія дасканаласьці, талы і 
хваліць і славіць іх. І кожная сапраўдная даска- 
наласьць заслугоўвае на пахвалу. Чалавек, што 
мае духовыя і маральныя дасканаласьці так-жа 
заслугоўвае на пахвалу, але трэба, каб яго хва- 
лілі другія, а не сам сябе. Зусім інакш маецца 
справа з хваленьнем Бога. Бог ёсьць крыніцай 
усіх дасканаласьцяў. Агулам існаваньне сусьвету 
залежыць выключна ад Бога і без Яго ўвесь сусь- 
вет вярнуўся-б у нішто! Дык хваліць і славіць 
Бота, значыць любіць вечную Праўду, бязьмеж- 
ную Дабрату, сьвятую Справядлівасьць, безгра- 
нічную Міласэрнасьць. І калі разумная істота сла- 
віць і хваліць Бога, дык праз гэтае самае яна 
асягае Ўсякія дасканаласьці -- праўду, дабро, 
любоў прыгажосць і сьвятасьць, ды ўсё іншае, 
што паходзіць ад Бога і ёсьць карыснае яК для 
асабістага, так для грамадзкага і сацыяльнага 
жыцьця. Богу нічога ня трэба; Ён-жа крыніца 
быцьця, жыцьця і ўсякіх дасканаласьцяў! І толькі 
дзеля таго Ён хоча, каб мы хвалілі і славілі Яго, 
бо праз гэта чалавек асягае дабрабыт і шчасьце: 
тут на зямлі і ў загробным жыцьці. Вось дзе сэнс 
і значэньне славы і хвалы Божае ад сатварэньняў. 

1 
Ж. -- Каторай Ёя уласкавіў нас ва ўмілаваным 


Сыне Сваім. 


Як ужо было ўспомнена, яаска Божая гэта 
Ўдзел у самай натуры Божай. Праз ласку чалавек 
становіцца сапраўдным сынам Бога праз усынаў- 
леньне, а ласку для нас выслужыў Хрыстос, дык 
Хрыстос ёсьць цэнтрам пляну Божага адносна 
чалавека. Так як уплянаваў Бог сатварэньне сьве- 
ту праз Свайго Сына-Слова гэтак-жа праз Сына 
Ўплянаваў збаўленьне людзей. Сьв. эвангеліст 
Іван кажа на пачатку свайго Эвангельля: «На 
пачатку было Слова... і ўсё праз Яго сталася і 


а дз 


без Яго нічога ня сталася з таго, ціто сталася». 
Вось-жа яшчэ да сатварэньня сьвету Сын Божы 
быў цэнтрам пляну Божага, а калі нарэшце 
зьдзейсьніўся плян Божы адносна чалавека, калі 
Слова Божае сталася целам і жыло між намі, ад 
тады ўжо тое Слова як Богачалавек Іаўс Хрыстос 
стаецца цэнтрам усяго нашага збаўленьня. Ён, 
Сын Божы ёсьць наш Збавіцель, Брат і Спадарож- 
нік, адначасна Ён Дарога Праўда і Жыцьцё. 


Бог выбраў нас у Жрысьце перад тым як быў 
сатвораны сьвет, каб мы былі сьвятыя і без. заганы 
перад Ім у любові і пастанавіў усынавіць нас праз 
Ісуса Хрыста па дабраце свае Волі, на хвалу Свае 
ласкі, катораю Ён уласкавіў нас у Сваім Сыне. 
Дык нам не астаецца нічога іншага, як выкары- 
стаць усе Богам даныя нам сілы і магчымасьці, 
каб асягнуць, жаданыя Богам, дасканаласьці. 

а. Янка Тарасэвіч. 





Нябачны 


У меру таго, як навука Йдзе Ўпярод, выкрыва- 
ецца ў сьвеце штораз больш рэчаў і зьявішчаў, 
аб існаваньні якіх калісьці людзі зусім не дагад- 
валіся, бо іх не адчуваюць нашыя змыслы. Век- 
вечна ўвесь сусьвет пранізвалі касмічныя прамень- 
ні, але людзі даведаліся аб іх толькі пасьля 
1909 г. Ад вякоў разам з сонечнымі праменьнямі 
йдуць да нас ультрафіялетавыя і інфрачырованыя 
праменьні, але пачалі іх разрозьніваць толькі пась- 
ля 1800 г. Таксама маецца справа з электромаг- 
нэтычнымі, катэдовымі (1876), рэнтгэнавымі 
(1895), радыёактыўнымі (1899) да шматлікімі ін- 
шымі праменьнямі. Падобна было і з гукавымі 
хвалямі; толькі нядаўна людзі даведаліся аб існа- 
ваньні Ўльтракароткіх хваляў, якіх хістаньні ёсьць 
большыя чым 20.000 на сэкунду, бо адносна іх 
людзкое вуха глухое. Словам дзякуючы поступу 
навукі выяўляецца, што людзкія змыслы вельмі 
абмежаваныя і таму сёньня ўжо ніхто ня сумня- 
ецца, што ў прыродзе ёсьць шмат больш зьявіш- 
чаў і рэчаў, як аб гэтым могуць сьведчыць нашы 
Змыслы. , 

Добра, але якое значэньне мае для нас усё тое, 
чаго ня ўспрыймаюць і не адчуваюць нашы змыс- 
лы? Значэньне іх шмат большае, чым-бы на пер- 
шы пагляд магло здавацца і да таго яшчэ ня ўсё 
іх значэньне выкрыта. Як вялікае значэньне тых, 
дзейнікаў, адносна якіх змыслы ня чулыя, можа 
выясьніць такі прыклад. Уканцы мінулага ста- 
годзьдзя ў Нью Ёрку запраектавана выбудаваць 
аграмадны дом для сьляпых. Практычны інжынер, 
казаў, што сьляпым, якія зусім сьвету ня бачаць, 
ня варта і вакон рабіць. І выбудавана дом без ва- 
кон. Сьляпыя, пажыўшы некалькі месяцаў у цём- 
ным доме, пачалі масава хварэць, а потым умі- 
раць. Лекары спачатку ламалі сабе голаву, што за 
новая хвароба косіць сьляпых? Але хутка выяві- 
лася, што прычынаю хваробы была нястача сьве- 
ту. Сьпешным парадкам у доме пароблена вокны 
і сьляпыя хоць сьвету ня бачылі, але хутка азда- 
равелі. Падобна маецца справа і з тымі нябачны- 
мі праменьнямі; адны з іх шкодныя для жывых 
арганізмаў, як: радыёактыўныя, ультрафіялета- 
выя і касмічныя, а іншыя больш-менш абыякавыя, 
іншыя-ж могуць успамагаць жыцьцёвыя працэсы, 


дзейнін 


як: мітогэнэтычныя і электромагнэтычныя пра- 
меньні. Напрыклад, чалавек сплючы галавою да 
паўночнага магнэтычнага полюсу, значыць раўна- 
легла да праменьняў зямнога магнэтызму высьпіц- 
ца лепш, чым ўва ўсякім іншым палажэньні. 

Падобныя адкрыцьці ў акружаючай нас пры- 
родзе множацца штораз больш і людзі з цікавась- 
цю чакаюць іх ды ўспрыймаюць амаль без зась- 
цярогаў. 

Калі ў прыродным парадку ёсьць так шмат мала 
ведамага для чалавека і загадкавага, дык ці мож- 
на дзівіцца, што ў надпрыродным парадку тым- 
больш ёсьць “шмат і нават вельмі шмат няведа- 


мага для людзей, але ад чаго можа вельмі і вельмі 


залежаць людзкое жыцьцё. Хоць гэтае разважа- 
ньне зусім лягічнае, але да яго сёй-той можа 
аднесьціся з засьцярогаю, бо прыродныя нават 
сусім нябачныя дзейнікі можна выявіць рознымі 
прыладамі, а вось адносна надпрыроднага сьвету 
няма ніякіх прыладаў. Іх можа выявіць і ацаніць 
толькі людзкі розум, але таму што ён мае тую 
слабасьць, што можа быць забудзькаватым, дык Ня. 
дзіва, што нават тыя людзі, якія не пярэчаць іс- 
наваньня надпрыроднага сьвету, могуць стацца 
абыякавымі адносна яго. Колькі людзей у што- 
дзенным жыцьці паводзіцца так, быццам нічога 
над чалавекам няма?! Толькі калі прыходзіць якое 
няшчасьце, скіроўваюць свой зор да неба. А тым- 
часам З усяго, што існуе на сьвеце, той надпры- 
родны сьвет для чалавека ёсьць найважнейшым. 

Чалавек у сваім жыцьці кіруецца ідэямі і дум- 
камі. Перш чым нешта зрабіць, абмяркоўвае, пля- 
нуе, а калі сам чаго ня можа прыдумаць, пыта- 
ецца ў іншых, шукае рады; таму і кажа народная 
мудрасьць: «Ня цяжка зрабіць, а цяжка зду- 
маць». Бо і сапраўды: думкі прыходзяць чалавеку 
няма ведама адкуль. На сьвеце няма такіх капаль- 
няў, ці фабрыкаў, дзе-б можна было здабыць 
добрыя і шчасьлівыя думкі. Звычайна ў гутарках 
кажацца, што гэта розум чалавека ёсьць кры- 
ніцаю думак, але-ж розум і мазгі мае кожны ча- 
лавек, аднак ня кожны мае тыя думкі, якія жа- 
даў-бы мець. Чаму так ёсьць на сьвеце? Ясны ад- 
каз знайходзім у катэхізьме. Там найвыразьней 
кажацца, што розум і мудрасьць разам з ведаю, 


8. 


радаю, мужнасьцю, пабожнасьцю і богабойна- 
сьцю -- ёсьць дарамі Сьвятога Духа. Дары, як 
аб гэтым сьведчыць самое слова, ёсьць дарункамі, 
якія атрымоўваем задарма. Пры тым дары Сьв. 
Духа ня могуць быць чым іншым, як дарункамі, 
бо яны даражэйшыя за ўсе скарбы сьвету, дык 
купіць іх нельга ды і няма дзе, бо яны ёсьць 
уласнасьцю Бога -- Уладара сусьвету; Ён для 
Сябе нічога не патрабуе і калі што дае людзям, 
дык выключна паводля. Свае бесканечнае добра- 
зычлівасьці. 

З аб'яўленьня ведаем, што Бог не шкадуе сваіх 
дараў для людзей. Ён раздае іх ня толькі для 
добрых, але нават і для дрэнных, як аб гэтым з 
асаблівым націскам гаворыць Хрыстос: «Ён за- 
гадвае свайму сонцу ўсходзіць над добрымі і. бла- 
гімі і пасылае дождж на справядлівых і несправяд- 
лівых» (Мат. У, 45). Але ня ўсіх Бог абдароўвае 
ў аднолькавай ступені. У прыповесьці аб талан- 
тох Хрыстос кажа, што аднаму было дана «пяць 
талантаў, другому два, іншаму адзін -- кожнаму 
паводля сілы яго» (Мат. ХХУ, 15). 

Калі прыродныя нябачныя дзейнікі маюць вя- 
лікае значэньне для чалавека, дык ня дзіва, што 
яшчэ большае значэньне маюць надпрыродныя 


дзейнікі. Яны для дачаснага жыцьця, а тымбольш 
для жыцьця вечнага маюць большую вартасьць, 
чым найбольшыя скарбы і дастаткі сьвету, дык і 
цаніць іх трэба адпаведна да іхняе вартасьці. У 
кожнай справе; так у асабістым жыцьці, як ва 
ўзаемных дачыненьнях і грамадзкіх адносінах да- 
ры Сьвятога Духа ёсьць тым нябачным дзейні- 


кам, ад якога найбольш залежыць тое, чым мы 


ёсьць сёньня і чым будзем у будучыні, а так-жа 
і тое, што мы маем сёньня і што мы і ўвесь на- 
род будзем мець у будучыні. Дзеля гэтага з такім 
глыбокім перакананьнем сьпяваў псальмапевец аб 
Божай апецы: «Хто жыве ў помачы Найвышэй- 
шага, усяліцца ў засені Бога нябес» (Пс. ХС, 1). 
А Сам Бог вуснамі таго-ж псальмапеўца запэў- 
нівае: 
Чуй, што Бог кажа: Хто Мяне мілуе, 
І Маё Імя хто шчыра шануе, 
Я таго так-жа вечна не забуду, 
У горы ўсялякім памагаці буду. 
Калі мы ўсьведамім сабе гэтую важную праўду 
і будзем зьвяртацца да Бога з вытрывалаю прось- 
баю, каб меў нас у Сваёй апецы, дык бязумоўна 
Ён не паскупіць для нас Сваіх дараў. 
а. Л. Гарошка. 





Выкананае, ці нявыкананае пасланство? 


Ад некаторага часу ў вольным сьвеце можна 
пачуць галасы з запытаньнем: ці Царква выкана- 
ла сваё пасланство? Гэта так важнае пытаньне, 
што зусім слушна заслугоўвае на агульную ўвагу. 
Але каб адказаць на яго, трэба перш ясна ўсьве- 
даміць пасланство Царквы. 

Для чаго заснаваў Хрыстос Сваю Царкву? Пе- 
радусім для таго, каб праз Яе прадаўжаць сваю 
збаўчую дзейнасьць; Царкве Ён перадаў улалу 
распараджацца Сваею Ласкаю праз сьвятыя Тай- 
ны, Царкве даручыў скарб Свае навукі і адначасна 
забавязаў Яе несьці гэтую навуку па ўсім сьвеце. 
Як бачым, найбольшая вартасьць Царквы ляжыць 
у тым, што Яна вядзе чалавека да вечнага жыць- 
ця. Але туды дарога Йдзе праз дачаснае жыцьцё, 
дык і тут Царква мае вялікае значэньне нават у 
чыста дачасных справах. 

І сапраўды дабрадзейны ўплыў Царквы можна 
бачыць даслоўна на ўсіх галінах людзкога жыць- 
ця і культуры. Увесь поступ культуры і цывілі- 
зацыі ў сваіх пачатках непадзельна зьвязаны з 
царкоўнымі ўстановамі - гэта Царква засноўвала 
першыя школы, першыя ўнівэрсытэты; Царква 
тварыла першыя дабрадзейныя арганізацыі; Цар- 
ква ўплывала на злагоджаньне старажытных жар- 
стокіх законаў; пад уплывам царкоўнае навукі па- 
волі зьнікала рабства. -- Усё гэта праўда, але 
падзеі з апошніх двох стагодзьдзяў і асабліва з 
апошніх сусьветных войнаў даюць нязьлічаныя 


факты, што людзі азброіўшыся сваімі навейшымі 
вынахадамі і апанаваныя нянавісьцю да сваіх бліж- 
ніх, бязьлітасна руйнавалі асягненьні папярэдніх 
вякоў і стараліся выкараніць з людзкое душы 
увесь дабрадзейны ўплыў рэлігіі і Царквы. Са- 
цыяльныя адносіны ў сучасных дзяржавах сталіся 
паважнаю балячкаю і з гэтага гледзішча нават у 
тых краінах, дзе Царква існуе ўжо ад першых 
стагодзьдзяў, народы церпяць амаль таксама, як 
і ў няхрысьцянскіх краінах. 

Чаму так дзеецца? 

Царква ня мае і ня можа мець нейкіх сродкаў, 
каб чалавека сіламоць цягнуць на жыцьцёвы шлях, 
які паказаў Хрыстос, бо шануе людзкую асобу і 
свабодную волю, якую даў чалавеку сам Бог. 
Царква, падобна як маяк асьвятляе правільны 
шлях сярод цемры дачаснага жыцьця, але ня зьбі- 
раецца нікога цягнуць туды на пастронку. Толькі 
адзіная Хрыстова Царква мае ясныя адказы на 
самыя асноўныя пытаньні жыцьця: Адкуль ідзе 
чалавек? Куды ён ідзе? Які сэнс і мэта людзкога 
жыцьця? Толькі ведаючы ясныя адказы на гэтыя 
пытаньні, магчыма разумна плянаваць сваё жыць- 
цё, але чалавека ніхто ня прысілуе прыняць нават 
найбольш ясную праўду, бо маючы свабодную во- 
лю, ён заўсёды мае магчымасьць або йсьці тым 
шляхам, які паказвае Царква, або блукацца па 
бездарожжах і багнах, у якія заводзяць розныя 
фальшывыя прарокі і слугі цемры. Але праз тое, 

што нехта ня прымае праўды, ці яна траціць не- 
шта са свае вартасьці? Ні трохі! Калі нехта сы- 
ходзіць з дарогі і пачынае блукацца, ад гэтага 
дарога ня траціць нічагусенька, а траціць толькі 
той, хто йдзе на бездарожжа. 

Гэтага кароткага выясьненьня было-б даволі, 
каб адказаць на пастаўленае перш пытаньне, што 
Царква выконвала і выконвае сваё пасланство. 
Але гэтае выясьненьне ня зусім поўнае, бо ўсё-ж 
ёсьць факт, што за' 19 стагодзьдзяў хрысьціян- 
скае прапаганды яшчэ больш палавіны насельніц- 
тва зямное кулі ня ведае хрысьціянства; горш та- 
го, большая частка тых, што называюцца хрысь- 
ціянамі, жывуць. непахрысьціянску, а: часам горш 
як па-паганску. Дык ці няма якое важнае нястачы 
ў Хрыстовай Царкве? Нястача ёсьць, але не Ў 
Царкве, а ў людзях. На людзей могуць уплываць 
і добрыя і дрэнныя дзейнікі. На Ўшчэпленай яб- 
лыні могуць вырасьці прыгожыя яблыкі, але на- 
ват найпрыгажэйшыя яблыкі могуць патачыць ра- 
бакі, але праз гэта самое дрэва не перастане быць 
добрым. Так і ў Царкве побач сьвятых могуць 
быць нядбалыя вернікі і праклятыя, яны аднак ні- 
чуць не зьмяншаюць вартасьці Царквы. Калі ова- 
чы на дрэве ня маюць магчымасьці бараніцца ад 
рабацтва, дык людзі ў Царкве маюць нявычарпа- 
ныя магчымасьці знайсьці падтрыманьне сваіх сі- 
лаў у перамаганьні злых нахілаў і спакусаў, да 
гэтага трэба толькі карыстацца тымі сродкамі, якія 
дае Царква, але нікому іх нельга даць сіламоц. 

Уканцы яшчэ неабходна зьвярнуць увагу на ад- 
ну вельмі важную азнаку Царквы. Звычайна ўсю- 
ды таворыцца, што Хрыстова Царква ёсьць адною 
з найстарэйшых установаў у сучасным сьвеце, бо 


існуе 1953 гады -- гэта праўда, але Царква ёсьць 
адначасна заўсёды новаю. У адной з прыповесь- 
цяў аб Нябесным Валадарстве Хрыстос казаў: 
«Нябеснае Валадарства падобнае ла закваскі, 
якую жанчына ўзяўшы ўлажыла ў тры меркі мукі, 
пакуль усё ня ўкісьне» (Мат. ХШ, 33). І вось за- 
кваска Хрыстовае навукі астаецца ў Царкве заў- 
сёды, але мука сыплецца безнастанна новая і но- 
вая. Часам валіцца яна так масава, што можа зда- 
вацца, быццам з гэтага ніякага талковага цеста 
ня будзе, але прайходзяць гады, часам нават ста- 
годзьді, і закваска робіць сваё -- дзікія народы 
паволі пераймаюцца духам «Хрыста. Гэта яшчэ ня 
ўсё; штодня, штохвіліны ўвайходзяць у Царкву 
новыя вернікі праз сьвятое Хрышчэньне; іхняе 
ўзгадаваньне трэба пачынаць з самага пачатку -- 
праз гэта Царква астаецца вечна новаю, але на- 
жаль з паважнаю колькасьцю вернікаў, якія за- 
нядбоўваюць сваё ўзгадаваньне і часам толькі пад 
уплывам жыцьцёвых навальніцаў, або і катастро- 
фаў пачынаюць апамятвацца і пачынаюць ахвотна 
ўспрыймаць хрысьціянскую закваску. 

Калі пасьля ўсяго вышэй сказанага спробуем 
адказаць на пастаўленае ў пачатюу артыкулу пы- 
таньне, дык можна сказаць, што гэтае пытаньне 
агулам перадчаснае, бо місія-пасланство Царквы 
заўсёднае. Пакуль будуць жыць на сьвеце людзі 
датуль ня скончыцца місія Царквы; Ёй з волі 
Хрыста будзе заўсёды неабмежаванае полле дзей- 
насьці ўва ўсіх галінах людзкога жыцьця, а чала- 
век будзе заўсёды мець свабоду, або блукацца ў 
цемры, або йсьці сьвелым шляхам, паказаным 
Хрыстом, праз Царкву. 

а. Л. Гарошка. 





САКРЭТ 


Цяжкае жыцьцё складалася для Макара. У 
спадку па бацьку ён атрымаў усяго вузенькі за- 
гон поля і невялікі кусок сенажаці. Людзі спачу- 
вальна раілі Макару наняцца ў Ў батракі у паблі- 
зкім маёнтку, каб ня ўмерці з голду, але Макар 
плянаваў інакш наладзіць сваё жыцьцё. 

-- Служыць ані я, ані жонка нікуды ня пой- 
дзем -- адказваў Макар -- а хлеба прыдбаем 
сабе працаю. Дзеці ў нас галадаваць ня будуць. 

А жонку Макар пацяшаў: 

-- Лепш мець кусок чорнага сухога хлеба з 
пахам салонага поту, але спажываць яго на волі, 
чым баханак сітніцы з панскіх рук. 

Жонка з даверам глядзела на яго і дадавала: 

-- Да твайго поту і я не пашкадую сваіх кры- 
вавых мазалёў. 

І яны абое працавалі не пакладаючы рук і пра- 
ца ў іх спорылася, і нават капейка завялася. 

Даведаўся Макар, што за мілю ад вёскі збан- 
крутаваны пан, выцерабіўшы лес, прадаваў па- 
секу, дык пайшоў разам з іншымі аглядаць яе. На 


УДАЧЫ 


пасецы тырчалі толькі карчы ў жоўтым пясочку, 
але як ня было нідзе нічога лепшага, дык нава- 
жыўся купіць сабе дзьве дзесяціны пасекі; дзьве 
дзесяціны пяску, як казалі насьміхаючыся бага- 
цейшыя гаспадары. Днаваў там і начаваў, вы- 
цягваў корч за корчам, а восеньню на выкарча- 
ванай пасецы ішоў горда за плугам па сваёй но- 
вай ніве. Суседзі дзівіліся, як ён . здолеў упра- 
віцца зЗ .карчаваньнем, а Макар маўчаў і з непа- 
хіснаю ўпэўненасьцю прадаўжаў сваю працу. 

На наступны год пасека зьмяніла сваё аблічча, 
яна сталася прыгожай жытняй нівай. На навіне, 
хоць і на пясчанай, збожжа ўсюды парасло добрае, 
але праз некалькі далейшых гадоў ужо амаль па- 
лавіна пасекі ляжала пералогам, толькі на мака- 
равым куску год-у-год спакойна гойдался кала- 
сітае збожжа, зелянелі загоны бульбы. 

Сусед, гледзячы на Макара, стараўся, каб і 
ягонае поле ня было горшае, але калі раз летам 
лушчыў пожню, а над канём хмарай віліся авад- 
ні, уканцы плюнуў на загон, конь, пачуўшы, што 


гаспадар пусьціў лейцы, шмыгануў з усіх сіл ра- 
зам з плугам у паблізкі лес, пакідаючы за сабою 
доўгую ўкосную разору, і ад таго часу больш на 
пасеку не паказваўся. Кожны раз, як Макар агля- 
дае сваё поле і прайходзіць каля тае ўкоснае ра- 
зоры плюе са злосьцю і прыгаворвае: 

-- Так, чалавеча, цябе ня толькі авадні, але і 
вошы заядуць. Сам хлеб да цябе ніколі ня прый- 
дзе. 

У цяжкай працы Макар і сам не заўважыў, як 
ён стаўся адным з паважнейшых гаспадароў у 
вёсцы. Неспадзеванкаю было для яго, калі вяско- 
вы сход выбраў яго старастаю. Падзякаваў Ма- 
кар грамадзе і пайшоў дамоў, а праз тыдзень 
ужо склікаў новы сход і абвесьціў, што будзе 
спаганяць стары залёглы доўг з вясковага карч- 
мара Янкеля, за арэндаваньне карчмішча і што 
за тыя грошы варта будзе пабудаваць цэркаўку 
на вясковым магільніку. 

-- Хутчэй ты сябе за локаць укусіш, як з Ян- 
келя старую арэнду зьдзярэш -- заўважыў стары 
Мікіта. 

-- Вы толькі дайце мне агульнае ўпаўнава- 
жаньне, а рэшту турботаў я бяру на сябе - за- 
пэўніваў Макар. 

З Чаму-ж ня даць такога ўпаўнаважаньня! -- 
Азвалася некалькі галасоў. 

З. «Старайся Макар, а на такое дзела мы ўсе 
гуртам будзе памагаць -- загаварылі старэйшыя 
гаспадары. -- І на паперку з паўнамоцтвамі стаў- 
ляліся крывулі і крыжыкі. А вечарам таго-ж дня 
Янкель лісьліва падходзіў да Макара: 

-- Ну, нашто табе, Макар, дарэмныя клопаты 
і нашто нам варагаваць ды валачыцца па судох. 
Ты адно нікому нічога не кажы, я табе дам дзе- 
сяць рублёў і гарнец гарэлкі, толькі хай гэта бу- 
дзе шыта-крыта між намі. 

-- Не, Янквль, гэтак яно не будзе. Ты лепш 
бяз ніякіх адвільваньняў заплаці ўвесь стары 
доўг і тады будзе хораша і добра. 

-- Ой, Макар, ты кепскі чалавек. Ты заўзяўся 
на мяне ня ведама зашто і табе з гэтага дабра 
ня будзе. . 

-- Што будзе, тое-й будзе; на ўсё ёсьць воля 
Божая, але арэнду ты заплоціш, ды яшчэ з пенаю. 

Назаўтра, калі Макар ехаў у воласьць, дык 
Янкель ужо вяртаўся ад валаснога судзьдзі і пер- 
шы пераняў яго на дарозе. 


-- Ой, Макар, Макар, насеўся ты на маю ста- 
рую голаву... 

--- Вот, Янкель, ты не замаўляй зубоў і не за- 
ходзь з дзесятага панадворку. Расплаціся начы- 
ста з вёскаю, дык і твая галава будзе мець супа- 
кой і мы будзем мець карысьць, а не, дык з вёскі 
выкінем. 

-- Ну, добра, Макар! Я-ж табе казаў, што за- 
плачу; калі я казаў, што не заплачу? Заплачу, 
але дзе-ж мне беднаму жыдку ўзяць адразу толь- 
кі грошаў?! 

Праз колькі тыдняў У, вёсцы быў нязвычайны 
рух. Цэлы абоз падводаў ехаў у лес па дрэва на 
царкву, а вясною ля магільніка кіпела работа. 
Мерна гойдаліся на казлох пільшчыкі, безнастанна 
стукалі сякеры цесьляў, а на сярэдзіне магільніка 
гурток старэйшых мужчын з Макарам вымяралі 
пляц пад царкву. Паўбіваўшы колікі і скінуўшы 
шапку, Макар паставіў сярод пляцу невялкі крыж 
і сам першы налёг на рыдлёўку, капаючы дол пад 
фундамант. , 

Стары Мікіта, пыкаючы люльку, прыглядаўся 

да працы і нарэшце падышоў да Макара з дако- 
рам: 
-- Навошта ты грабарыш такі глыбокі дол? На 
добры лад, дык пад такую невялічкую будыніну 
і зусім ніякага фундаманту ня трэба, даволі бы- 
ло-б падмасьціць падваліны. 

--. Будаваць бяз фундамэнту на гэтым пяску, 
усёроўна што маліцца бяз веры; гэта была-б не 
работа а партацтва. 

-- Вера, кажаш; гэта ведаеш, голубе, як дзе; 
калі трэба дзе вера, дык тады трэба, а ў гэткай 
рабоце і бяз яе можна абыйсьціся. 

-- Усюды трэба вера -- моцна апіраючыся на 
рыдлёўку казаў Макар -- бо на пяску зьняверы 
нічога ня збудуеш, дзьмухне вецер і Ўсё панясе 
ў пыл. А яшчэ чым за большую справу хто бя- 
рэцца, дык тым большую «мусіць мець веру Ў 
слушнасьць свае справы і ў Божу помач, тады 
напэўна свайго дапне. 

-- Дык гэта мусіць таму табе Усё йдзе рукою? 

-- А то як-жа думаў, у мяне іншых сакрэтаў 
няма! 

-. Вось яно як -- ківаючы сіваю галавою пры- 


гаворваў сам сабе Мікіта -- і на старасьць яшчэ 
можна сёе-тое навучыцца ад добрых людзей. 
А. Жменя. 





НА РЭЛІГІЙНАЙ НІВЕ 


УГОДКІ КАРАНАЦЫІ СЬВЯЦЕЙШАГА АЙЦА. 


Сёлета семдесят сёмыя ўгодкі народзін (2-ІШ) 
і чатырнаццатыя угодкі каранацыі (14-Ш) Сьвя- 
цейшага Айца Пія ХІІ у Рыме азначана толькі 
Урачыстаю Службаю Божаю ў Сыкстынскай кап- 
ліцы, на якой прысутнічалі шматлікія ерархі і 
прадстаўнікі дыплёматычнага корпусу. Сам Сьвя- 


цейшы Айцец з прычыны нездароўя на ўрачыста- 
сьці ня быў. 


ДЫПЛЁМАТЫЧНЫЯ ЗЬВЯЗКІ ЯПОНІІ 


З ВАТЫКАНАМ. 


Першы раз на працягу свае гісторыі Японія 
пастанавіла навязаць сталыя зьвязкі з Апосталь- 


скім Пасадам. Дня 25-Ш пленіпатэнцыйны міні- 
стар Японіі сп. Такаіро перадаў Сьвяцейшаму Ай- 
цу свае крэацыйныя граматы. 


КРЫЗЫС СЬВЯТАРСКИХ ПАКЛІКАНЬ 
У ФРАНЦЫІ. 


Зьменшаньне сьвятарскіх паклікань у Францыі 
адчуваецца штораз больш, так што апошнім ча- 
сам у прэсе зьявіліся непакоючыя галасы аб кры- 
зысе. Напрыклад вялікая сэмінарыя ў Ліль перш 
штогод мела больш 50 кандыдатаў на першы 
курс, у 1950 г. іх было 44, а ў 1952 г. толькі 
32. У дыяцэзіі Аррас ў 1952 г. на мейсца 98 па- 
мёршых сьвятароў высьвячана толькі 14. У Дыя- 
цэзіі Сан Флюр ў 1920 г. працавала 400 сьвята- 
роў -- сёньня толькі 822. У іншых дыяцэзіях 
зьмяншэньне ліку сьвятароў ня так вялікае, ад- 
нак усюды дае аб сабе знаць. 

Духоўныя ўлады пры розных нагодах аргані- 
зуюць супольныя малітвы для збольшаньня сьвя- 
тарскіх паклікань. 


ПІСЬМЕНЬНІК СЬВЯТАРОМ. 


Аргэнтынскі паэт Даніэль Гарчя Мансіля, які 
пісаў свае творы ў францускай мове і быў так-жа 
ведамы, як дыплёмат, пасьля сьмерці свае жонкі, 
маючы 86 гадоў, высьвяціўся на каталіцкага сьвя- 
тара, атрымаўшы на гэта спэцыяльны дазвол ад 
Сьвяцейшага Айца. 


ЦІ МАЕ НАСТАЦЬ ЗЬМЕНА АДНОСІНАў 
ДА ЦАРКВЫ ў ЮГАСЛАВІІ? 

Пасьля афіцыяльнае візыты маршала Ціто ў 
Англіі на старонках эўрапэйскае прэсы зьявіліся 
артыкулы, у якіх выказваюцца розныя дагадкі, 
быццам у Югаславіі мае быць злагоджаны націск 
супраць Царквы. Тымчасам аднак нідзе таго спа- 
дзяванага злагоджаньня ня відаць. 


ДАЛЕЙШАЕ ЗАСУДЖАНЬНЕ МІТР. СЬЛІПОГА. 


У Рыме на заканчэньне трохдзённых малітваў 
За прасьледаваных хрысьціян у падсавецкіх краі- 
нах, была наладжана акадэмія, на якой між іншы- 
мі прамаўляў монс. Майолі мінутант з Кангрэга- 
цыі для Усх. Царквы. Ён гаварыў аб долі ката- 
ліцкіх ерархаў на абшары Савецкага Саюзу і 
Ўканцы падаў апошнія весткі аб украінскім львоў- 
скім мітрапаліце Я. Э. Іосіфу “Сльліпым, які ў 
1946 г. быў засуджаны на 8 гадоў цяжкае працы 
ў Сібіру. «Найнавейшыя весткі -- гаварыў моне. 
Майолі --- прынесеныя адною асобаю, якой можна 
поўнасьцю верыць, кажуць, што прасьледаваньне 
Царквы на Украіне ў 1952 г. было вельмі вялікае. 
На вуліцах гарадоў выстаўляліся карыкатуры 
Сьвяцейшага Айца. Падчас розных сходкаў усю- 
ды абкідвана ўсялякімі закідамі Ватыкан і ката- 
ліцкую ерархію, абвінавачваючы іх як пшіёнаў... 
Архіяпіскап Іосіф Сьліпый час-ад-часу прысылаў 
з Сібіру пастырскія лісты. Савецкая ўлада даве- 
далася аб гэтым і прадоўжыла для яго кару на 
далейшых 17 гадоў. Дзе цяпер ён знайходзіцца 
няма ведама». 





БЕЛАРУСКАЯ ХРОНІКА 


БАЦЬКАўЎШЧЫНА. 
Вялікі судовы працэс ў Менску. 


У палове сакаіка г. г. адбыўся ў Менску вялікі 
судовы працэс супраць 15 чалавек, якіх бальша- 
вікі называлі «бандаю быўшых трацкістаў, кула- 
коў, гандляроў і бандытаў». Абвінавачвана іх за 
тое, што «растрачвалі дзяржаўную маемасьць». 
Дзевяцёх з іх засуджана на найбольшую кару, па 
25 гадоў турмы, а рэшту па 20 гадоў, 


Пінская праваслаўная епархія пустуе. 


Як паведамляе «Жур. Моск. Патриархии» Нр. 19 
з 1952 г. Пінскі і Палескі яп. Паісій (Образцев) 
перанесены ў Ульянаўскую і Мелекескую епар- 
хію, а ў Пінск пакульшто не назначана нікога. У 
зьвязку з гэтым перанясенынем вырынаюць нека- 
торыя пытаньні, на якія тымчасам цяжка знайсьці 
ясны адказ. За васьміградовы час япіскапскага 
служэньня яп. Паісій пераносіцца ўжо восьмы раз 
і аднойчы быў на пакоі; хіба-ж ўсё гэта робіцца 


не дзеля заслугаў? Ува ўсёй Маскоўскай патры- 
ярхіі назіраецца сыстэматычнае зьмяншэньне кад- 
раў ерархаў; калі ў 1948 г. іх было 81 чалавек, 
дык іуканцы 1952 асталося толькі 64. За два 
апошнія гады не харытанізавана ніводнага новага 
япіскапа. Дык магчыма спадзявацца, што Пінск 
астанецца без япіскапа, бо-фк ужо ад травеня “ме- 
сяца пустуе Віленскае япіскапаства і да гэтага 
часу ім апекуешца Рыскі япіскап. 


АНГЛІЯ. 
25 Сакавіка ў Лёндане. 


Беларускае нацыянальнае сьвята кожны раз дае 
нагоду сабраць усе свае сілы, каб з радасьцю пе- 
ражыць той сапраўды вялікі Сакавіковы Акт аб- 
вешчаньня незалежнасьці Беларусі. 

Сёлета беларусы ў Лёндане ня ладзілі акадэміі, 
не гаварылі вершаў, але тым ня менш годна пра- 
вялі свой нацыянальны дзень. 

Стараньні аб ушанаваньні і правядзеньні нацы- 
янальнага дня ўзяў на сябе Каардынацыйны Ка- 

Беларускі краявід -- Засьценак над рэчкай. 


мітэт Беларускіх Арганізацыяў у В. Брытаніі. Бы- 
ло пастаноўлена дня 25-Ш зрабіш, прыняцьце Ў 
Беларускім Доме для сваіх сяброў беларусаў і для 
госьцяў. Былі разасланыя адпаведныя запросіны 
ў ангельскай мове. Каля гадзіны восьмай у азна- 
чаны дзень пачалі сходзіцца госьці ў толькішто 
адноўлены Беларускі Дом. У адным канцы салі 
ўжо чакаў госьцяў багаты буфэт, а ветлівыя бе- 
ларускі стараліся выявіць пры гэтым сапраўдную 
беларускую гасьціннасьць. 

Калі Дом напоўніўся, старшыня Каардынацый- 
нага Камітэту папрасіў ўсіх прысутных заняць 
мейсцы. У простых і шчырых словах ён прывітаў 
прысутных. З нагоды сьмерці каралевы Марыі ён 
злажыў кандаленцыю прысутным ангельцам і пры 
гэтым адчытаў тэлеграму, якую Каардынацыйны 
Камітэт выслаў на рукі каралевы Альжбеты ІІ. 
Хвілінай моўчанкі была ўшанаваная памяць пакой- 
нае каралевы Марыі. Наступна У. Курыла прыві- 
таў усіх у беларускай мове. Трэцім прамоўцам 
быў ангельскі дзеяч Вэбстэр з партыі кансэрва- 
тыстаў. Гэта першы выпадак у Англіі, калі бела- 
русы маглі пачуць ангельца, які з вялікай сілай 
перакананьня стаў у абароне незалежнасьці Бе- 
ларусі. Гаварыў ён як прыватная асоба але добра 
ўжо прастудыяваў нашу праблему і ведае нашыя 
імкненьні. Ён даўжэй затрымаўся на прыродных 
багацьцях Беларусі і акце абвешчаньня яе неза- 
лежнасьці. Уканцы ён пажадаў, каб ужо наступ- 
ны 25-Ш мы беларусы сьвяткавалі ў родным Мен- 


ску. Варта заўважыць, што на салі было шмат 
ангельцаў і ўсе яны часта далучалі да слоў пра- 
моўцы свае патакуючыя рэплікі. 

Наступна віталі беларусаў: ад чэхаў гэнэрал 
Прхала, ад украінцаў праф. Сэмчышын, ад паля- 
каў інж. Сьцібор-Рыльскі і праф. Славінскі, ад 
грузінаў сп. Гугэшвілі, ад славакаў др. Прідавок, 
ад летувісаў сп. Трупілайтіс; іншыя запрошаныя, 
ня могучы прыбыць асабіста, прыслалі свае пры- 
вітаньні лістоўна. Пасьля прамоваў за сталом па- 
чалася вольная гутарка ў сяброўскім настроі 
час-ад-часу перарываная беларускімі мэлёдыямі з 
грамафонных плытаў. 

Між прысутных былі прафэсары унівэрсытэту, 
людзі з вайсковым стажам, палітычныя дзеячы і 
журналісты -- усе яны жадалі нам хуткае пера- 
могі на вызвольным шляху і дзякавалі за прыго- 
жы вечар. Ідэя аб незалежнай Беларусі расходзіц- 
ца штораз шырэй і далей і знайходзіць водклік у 
ангельскіх кругох. 


АЎСТРАЛІЯ. 
З грамадзкага жыцьця. 


У жыцьці беларускіх арганізацыяў у Аўстраліі 
апошнім часам адчуваецца паважны застой. Вы- 
кліканы ён часткава вялікім безрабоцьцем, а 
часткава іншымі прычынамі. Гэта адбілася і на 
сьвяткаваньні беларускага Нацыянальнага Дня і 

на Агульным Сходзё Б. А. у Н. П. В., якія адбы- 
ліся 28-Ш ў Сыднэі. Акадэмія Ў чэсьць 25-[ИІІ была 
вельмі сьціплая, да прысутных прамаўляў др. Я. 
Малецкі, мастацкае часткі ня было. Пасьля ад- 
быўся Агульны Сход Аб'еднаньня Беларусаў у 
Новай Паўднёвай Валіі. Справаздача Уступаючае 
Управы не магла пахваліцца паважнымі асягнень- 
нямі. На старшыню новае ўправы Аб'еднаньня 
выбрана Л. Рыбніка, спадзяючыся, што магчыма 
малодшыя сябры ў складзе ўправы ажывяць 
дзейнасьць арганізацыі. 


БЭЛЫГІЯ. 


Сьмерць кампазытара М. Равенскага, 


Ужо ад пару месяцаў даходзілі весткі аб паваж- 
най хваробе кампазытара Міколы Равенскага, але 
адначасныя весткі аб частых канцэртах ансамблю 
беларускіх студэнтаў у Бэльгіі пад кіраўніцтвам 
М. Равенскага быццам падказвалі, інто нічога 
грознага для жыцьця кампазытара няма. У сап- 
раўднасьці аднак апошнім часам М. Равенскі пра- 
цаваў толькі сілаю волі і калі нарэшце лёг у клі- 
ніцы, дык прафэсары не знайходзілі пацяцаючых 
слоў. Выспавядаўшыся і прычасьціўыся кампазы- 
тар аддаў сваю душу Богу дня 9-Ш. Пахаваньне 
адбылося 12-Ш. 

У асобе пакойнага беларускі народ панёс вялі- 
кую страту і напэўна будзе яго памятаць заўсёды, 
калі толькі будзе выконваць ягоныя шматлікія 
кампазыцыі і славіць Бога рэлігійным гымнам «Ма- 

тны Божа». 


Агульны Зьезд ЗБК. 


Дня 15 лютага ў Беларускім Студэнцкім Доме 
ў Лювэне адбыўся гадавы Агульны Зьезд Згур- 
таваньня Беларускіх Камбатантаў у Бэлгіі. Распа- 
чаўся ён Службаю Божаю, якую адправіў у сту- 
дэнцкай праваслаўнай капліцы а. Аўгень. За мі- 
вулы год ЗБК пабольшыла лік сваіх сяброў і па- 
шырыла поле свае дзейнасьці на паўночную Фран- 
цыю, вяло так-жа дапамаговую дзейнасьць, арга- 
нізуючы Фонд Дапамогі хворым. Новую ўправу 
выбрана ў такім складзе: старшыня -- М. Арцюх, 
сакратар -- А. Шацько, скарбнік -- Л. Вінніцкі. 
Уканцы намечана плян працы на йдучы год, апра- 
цавана рэзалюцыі ў справе раздаваньня сп. Р, 
Астроўскім афіцэрскіх рангаў і адносінаў да 
КЦАБ-у. 


ГІШПАНІЯ. 
Беларуская радыёперадача. 
Невялікая беларуская студэнцкая група ў Мад- 


рыдзе годна азначыла З35-ыя ўгодкі абвешчаньня 
незалежнасьці Беларусі. З гэтае нагоды дня 


25:ИІ рана а. капэлян студэйцкае Калегіі сьв. Яка- 
ва ў Мадрыдзе адслужыў у калегіяльнай капліцы 
Службу Божую за Беларусь. Не зважаючы на тое, 
што гэта быў будны дзень у капліцы зышлося 
нямала народу; было некалькі міністраў ЭКЗЫЛЬ- 
ных урадаў розных народаў, была ўся адміністра- 
цыя Калегіі. Пасьля Службы Божае адбыўся 
сьціплы пачастунак для госьцяў. Папалудні таго-ж 
дня між 16.40 і 16,55 праз Гішпанскае Нацыяналь- 
нае Радыё адбылася зьмястоўная радыёперадача 
ў беларускай мове аб усенародным беларускім 


імкненьні да мэты, вызначанае актам 25 Сакавіка. 


З. Ш. А. 


Беларускі рух расьце і ўзмацняецца - 


Так можна коратка схарактэрызаваць падзеі з 
беларускага культурнага і арганізацыйнага жыць- 
ця за першыя месяцы з гэтага году ў З. Ш. А. 
е «Беларуска-Амэрыканскае Задзіяочаньне сёле- 
та ў днёх 28 лютага і 1 красавіка мела ўжо 
чацьвёрты з чаргі Кангрэс. Ён быў больш шмат- 
лікі, як папярэднія і меў большую праграму. Спра- 


“ваздачы Ўправы і плян працы на гэты год сьвед- 


чаць, што арганізацыя паважна ўзмашнела. У склад 
новае ўправы выбрана: старшыня --- Фр. Кушаль, 
заступнік старшыні -- Ч. Ханяўка, сакратар -- 
Г. Рыттэр, скарбнік -- Ул. Русак, рэф. сац. апекі 
--. Б. Вержбалевіч. 

Ф Стараньнем Інстытуту Навукі і Мастацтва 
дня 21 лютага быў наладжаны вечар паэзіі Ры- 
гора Крушыны, на якім пасьля ўступнага слова 
В. Тумаша сам аўтар чытаў свае творы. “ 
Ф У Амэрыканскай Навуковай Канфэрэнцыі 
Мюнхэнскага Інстытуту па Вывучэньню Гісторыі 
і Культуры СССР, адзьдзел у Нью Ёрку, адбыўся 
25-Ш даклад д-ра Ул. Сядуры на тэму «Белару- 
ская культура і тоталітарызм». Для аўдыторыі 
было навінаю пачуць аб шляхох і разьвіцьцю ўсіх 
галінаў беларускае культуры за апошніх трыц- 
цаць гадоў, аб тых дасягненьнях, да якіх былі 
дайшлі беларусы напружанаю працаю і аб жах- 
лівым руйнаваньні іх бальшавікамі. У . канфэрэн- 
цыі ўдзельнічаў з беларускіх навукоўцаў яшчэ 
Ан. Адамовіч, які падаў колькі сваіх заўвагаў да 
закранутых праблемаў. Даклад д-ра Сядуры вы- 
клікаў у амэрыканскіх навуковых колах вялікае 
зацікаўленьне і будзе надрукаваны ў працах Кан- 
фэрэнцыі. 
Ф У Нью Ёрку З5-ыя угодкі абвешчаньня 
незалежнасьці Беларусі сьвяткаваліся 29-ШІ. Таго 
дня раніцай уладыка Васіль яп. БАПЦ адправіў 
урачыстую Службу Божаю ў беларускай права- 
слаўнаў аўтакефальнай царкве за Беларусь, а па- 
палудні таго-ж дня адбылася ўрачыстая акадэмія 
ў Бэтховэн Гол. Зьмястоўныя прамовы і добра 
выкананая канцэртная частка далі ўдзельнікам 
шмат духовага задаваленьня і падтрыманьня пе- 


ракананьня, што ідэал абвешчаны актам 25 Сака- 
віка беларускі народ асягне, не зважаючы на ні- 
якія перашкоды. 

Ф Дырэктар Амэрыканскага Усходня-Эўрапэй- 
скага Фонду д-р Д. Мунфорд нядаўна афіцыяль- 
на паведаміў, што гэты Фонд будзе выдаваць 
стыпэндыі студэнтам беларусам і украінцам, якія 
пакінулі СССР пасьля 1939 і цяпер ня маюць 
больш 35-яці гадоў. Студэнты атрымаюць сты- 
пэндыі з пачаткам 1953/54 акадэмічнага году. 


ІТАЛІЯ. 


Сакавіковыя ўрачыстасьці ў Рыме. 


Сёлета ў Рыме 35-ыя ўгодкі абвешчаньня не- 
залежансьці Беларусі былі азначаны асабліва ўра- 
чыста. Прычынілася да гэтага ўправа ЦБАА, ад 
імя якое прыехалі ў Рым д-р Рагуля з жонкаю і 
Ул. Цівірко. Спэцыяльна на гэтую ўрачыстасьць 
прыехаў з Аўстрыі а. д-р Робэрт ван Кавэлерт і 
з Нямеччыны а. Міхась Маскалік. 

Раніцаю 25-Ш а. д-р Пятро Татарыновіч ад- 
правіў Службу Божую ў старыннай базыліцы 
Сьв. Францішкі Рымскае. Падчас багаслужэньня 
адсьпяваў дзьве беларускія рэлігійныя песьні ве- 
дамы беларускі сьпявак бас П. Конюх пад акам- 
паніямэнт праф. Адрыяна Корсі. Да бяскроўнае 
літургічнае ахвяры прынесенае цэлебрантам за Бе- 
ларусь, далучылі свае малітвы прысутныя ў ба- 
зыліцы беларусы і шматлікія прадстаўнікі госьці 
ад іншых народаў: італьянцаў, латышоў, летуві- 
саў, славакаў, словэнцаў, украінцаў, харватаў і 
чэхаў, між якімі беларусы з радасьцю бачылі: 
Я. Э. Івана Бучко -- Апостальскага Візытатара 
для украінцаў, Я. Э. Вінцеся Подоляскіса - рэк- 


тара летувіскае Калігіі, а. Антона Віуйтс-рэктара 


Калегіі сьв. Івана Дамаскіна, а. Хоміна -- тэнэ- 
ральнага сакратара а. а. Базыльянаў і інш. Пасьля 
Службы Божае ўсе прысутныя ў базыліцы сабра- 
ліся ў салі сьв. Бэнэдыкта, каб выслухагь інфар- 
мацыйную прамову а. Робэрта аб акце 25 Сака- 
віка і аб дзейнасьці ЦБАА, ды пасьля бліжэй 
пазнаёміцца між сабою падчас скромнага пача- 
стунку. 

Вечарам таго-ж дня адбылася акадэмія ў салі 
найбольшага ў Рыме ратэлю «Гран Готэль». Гось- 
цяў зьявілася больш 50 асобаў з розных кругоў 
і ад розных народаў, а некаторыя ня могучы 
прыйсьці асабіста, прыслалі прывітальныя лісты. 
Варты ўвагі той пацяшаючы факт, што былі прад- 
стаўнікі або групова, або паадзіночна ад усіх па- 
няволеных бальшавізмам народаў, так ад блізкіх 
нам суседзяў, як і ад далёкіх, нават быў прадстаў- 
нік ад далёкага Усходу моне. Лё-Гуанг конзультар 
кітайскага прадстаўніцтва пры Апостальскім Па- 
садзе, было так-жа нямала паважных дзеячоў з 
заходня-эўрапэйскіх дзяржаваў. . 

Акадэмію адчыніў а. д-р Татарыновіч прывітань- 


нем і кароткаю прамоваю, пасьля чаго прамаўляў 
пафранцуску д-р Рагуля. Ён зрабіў кароткі агляд 
гісторыі Беларусі і вызвольных змаганьняў бела- 
рускага народу, заклікаючы, ўканцы, заходня - 
эўрапэйскія народы памагчы беларусам асягнуць 
незалежнасьць і звярнуўся да Бога з просьбай, 
каб вярнуў нам вольную бацькаўшчыну. Наступ- 
на адбылася мастацкая частка акадэміі з выступ- 
леньнем беларускага артысты-сьпевака П. Коню- 
ха, сп-ні Л. Рагуліхі і слаўнае італьянскае сьпя- 
вачкі Лючыі Розіні Сорзі -- доўганезмаўкаючыя 
воплескі пасьля кожнага нумару сьведчылі, што 
праграма была выкана сапраўды памастацку. На 
заканчэньне адбылася супольная бяседа. 

Назаўтра адна з найпаважнейшых італьянскіх 
газэтаў «ІП "Тетро» падала шырокую справазда- 
чу аб сьвяткаваньні беларускага Нацыянальнага 
Дня. 

Артыкул аб Беларусі. 


У шырокаведамым італьянскім часапісе айцоў 
езуітаў «СіўШа СаНнаіса» Нр. 2464 з лютага 
г.г. зьявіўся артыкул а. Аляксея “Флёрыді «У 
зьвязку з кнігай аб беларускай літаратуры». Гэта 
абшырная рэцэнзія на кнігу Мэссіны «Беларуская 
літаратура». Даслоўны пераклад артыкулу зьявіў- 
ся з «Зьнічы» Нр. 22. 


КАНАДА. 
З жыцьця З. Б. М. 


Згуртаваньне Беларусаў у Монтрэалі гэта адзін 
з найбольш дзейных беларускіх асяродкаў. у Ка- 
надзе. Дня 14 сьнежня м. г. на чарговым агуль- 
ным сходзе выбрана новую ўправу З. Б. М. у 
складзе: старшыня -- В. Сьпічонак, сакратар -- 
Л. Ігнатовіч, скарбнік -- Б. Б-ч, культурна-ась- 
ветны рэфэрэнт П. Чопчыц, агульна-арганізацый- 
ны рэф. -- В. Ждан. Новавыбраная ўправа паста- 
навіла штомесяца ладзіць агульныя сходкі з лек- 
цыямі на тэмы беларусаведы. Першую такую лек- 
цыю прачытаў 14-студзеня М. Новак на тэму 
«Нацыянальная ўстойлівасьць беларускага наро.- 
ду» Пачынаючы ад студзеня г. г. З. Б. М. пачало 
выдаваць рататарным друкам свой месячны Ввор- 
ган «Прамень». Ад мінулага году ў Монтрэалю 
працуе Беларуская Школка пад кіраўніцтвам П. 
Чопчыца, тымчасам у ёй вучыцца ўсяго 7 дзяцей, 
але ёсьць надзея, што іх лік хутка збольшыцца. 
Пры З. Б. М. працуе Мастацкі Гурток і Тэатраль- 
ная Студыя, ёсьць так-жа свая невялікая біблія- 
тэка. 


НЯМЕЧЧНА. 


Новая марыянэтка. 


Нядаўна, бо 1-Ш-53 з ініцыятывы расейскае па- 
літычнае арганізацыі СБНОР у Мюнхэне створана 


--15-- 


-е 


«Белорусское  Дечократическое (Обьедіненне» 
Гэта новы расейскі твор для барацьбы з бела- 
рускім незалежніцкім рухам. У зьвязку з гэтым 
варта прыпомніць, што расейскія кіруючыя кругі 
ад даўна ўвялі сыстэму ўсякіх подступаў у зма- 
ганьні супраць усяго беларускага. У 1919 г. су- 
праць Беларускае Народнае Рэспублікі бальшаві- 
кі стварылі марыянэтку БССР, у 1943 г. быўшы 
бальшавіцкі гэнэрал Уласаў стварыў у сваім шта- 
бе беларускую марыянэтку на чале з Будзілові- 
чам; у 1948 г. Расейская Зарубежная Прав. Цар- 
ква была стварыла марынэтачны «Белорусский 
Комитет» на чале з арх. Бэнэдыктам, высьвячаным 
у Маскве, а цяпер зноў, калі беларускім пытань- 


нем жывей зацікавіліся ў міжнародным палі- 
тычным жыцьці, паўстае новы расейскі твор, 
але кропля-ў-кроплю ў стылю бальшавіцкіх 


марыянэтак. Відаць, што тое балота, якое на- 
радзіла бальшавізм, яшчэ ня высахла і ў ра- 
дох расейскае эміграцыі. Глыбокую праўду пісаў 
расейскі філязоф Н. Бердяев у сваёй кнізе «Но- 
вое средневековье»: «Бальшавізм адказвае духо- 
ваму стану расейскага народу, выяўляе навонках 
нутраныя духовыя распады, адступніцтва ад веры, 
рэлігійны крызыс, глыбокую дэмаралізацыю на- 
роду... Народ знайходзіцца ў стадыі абману і 
стварыў манлівую ўладу... Улада, каторая заха- 
цела-б быць больш культурнаю, не магла-б існа- 
ваць». Відаць, што ў радох расейскае эміграцыі 
ёсьць яшчэ многа такіх, якія за ўсякую цану ста- 
раюцца сьведама, ці нясьведама паказаць усяму 
сьвету, што Бердяев меў слушнасьць. 


ФРАНЦЫЯ. 
Сакавіковыя ўрачыстасьці. 
Ф У Парыжу трыццаць пятыя ўгодкі абвешчань- 


ня незалежнасьці Беларусі ўрачыста азначаліся. 


29-ИІ. Гэтага дня ў беларускай капліцы пры цар- 
кве Сан Сюльпіс рана была адпраўлена ўрачыстая 
Служба Божая з прынагадным зьмястоўным каза- 
ньнем, а папалудні ў салі Хрысьціянскага Сынды- 
кату адбылася акадэмія. Адчыніў яе М. Наумовіч 
і пасьля супольнага адсьпяваньня песьні «Бела- 
русь, наша маці-краіна» Ал. Яцэвіч прачытаў рэ- 


фэрат аб «Ідэі незалежнасьці Беларусі». Насгуи- 
на прэз. БНР інж. М. Абрамчык прадставіў сучас- 
ны стан вызвольнага змаганьня і асягненьні ўраду 
БНР на міжнародным дыплёматычным полі. 

На мастацкую частку акадэміі злажыліся дэк- 

лямацыі патрыятычных вершаў, пераплятаныя бе- 
ларускімі песнямі з дыскаў. На заканчэньне быў 
адсьпяваны беларускі нацыянальны гымн. 
Ф У Ля Крэзо беларуская калёнія азначала сваё 
Нацыянальнае Сьвята падобна як і ў Парыжу 
29-Ш. Раніцаю гэтага дня а. Фр. Чарняўскі адпра- 
віў Службу Божую ў царкве сьв. Шарля і пры 
гэтым сказаў зьмястоўнае, кранаючае сэрца ка- 
заньне. Прыгожа сьпяваў хор. Пасьля Службы 
Божае быў супольны абед. Сьвяточная атмасфэ- 
ра, прыязныя ўзаемныя адносіны і родныя песьні 
вытварылі там такі настрой, што прысутныя маглі 
хоць на нейкі час забыцца аб сваім выгнаньні і 
перанесьціся думкаю на далёкую бацькаўшчыну 
ды набраць пэўнасьці, што сучасныя народныя 
цярпеньні гэта болі, ў якіх родзіцца лепшая сьвет- 
лая будучыня Беларусі. 

Папалудні ў мяйсцовым мэроўстве адбылася 
акадэмія. Адкрыў яе старшыня мяйсцовае філіі 
АБРФ Бр. Нагорны. Рэфэрат аб З5-ых угодках 
Сакавіковага Акту прачытаў М. Булыга. Настпу- 
на прамаўляў а. Фр. Чарняўскі. На мастацкую 
частку акадэміі злажыліся дэклямацыі патрыятыч- 
ных вершаў і сьпевы солё і хорам. Закончылася 
акадэмія беларускім нацыянальным гымнам. 


НА ВЫДАВЕЦКІ ФОНД «БОЖЫМ ШЛЯХАМ» І 
І ФОНД «ДОБРАЕ КНІЖКІ» 
Апошнім часам прыслалі: 
(Сумы паданы ў францускіх франках) 


Бобако Л. 500, Грыгаровіч В. 1.000, Дунец У. 
(ад грыпы Клевэлянд) 9.975, Каштэлян У. 400, 
Лазуто Я. 1.000, Лысуха М. 500, Місуно У. 60, 
Міцкевіч В. 900, Нагорны Бр. (ад групы Ля Крэ- 
зо) 1.350, Н. Н. 3.500, Прошын Я. 350, Садоўскі 
Я. 917, д-р Т. В. 1950, а. Ф. Ч. 2.100, Яцкевіч Д. 
(ад групы Аўстралія) 1.905. 


аааанннннннафа 


Абразкі з жыцьця 


ЯК БОГ АЦЭНІЦЬ ПРАЦУ? 


У адным манастыры брат-манах, які праз усё 
жыцьцё выконваў толькі чорную працу, адносіўся 
з вельмі вялікай пашанай да аднаго айца-прафэ- 
сара, які напісаў шмат навучных кнігаў. Аднаго 
дня ўвайходзячы з венікам у руках у келію таго 
айца, брат казаў: 

-- Вы, ойча, за сваю працу пэўна атрымаеце 
вялікую нагароду ў небе. 

-- Мой браце, -- адказаў прафэсар - хто ве- 
дае, як Бог ацэніць нашу працу ў дзень апошняга 





парг. 49 Матагте, 11, гае без СогаеНёгея, Рагіз. 


суду? Магчыма твой венік будзе больш вартас- 
ным, чым мае кнігі. Калі ты, замятаючы келіі і 
карыдоры, жадаеш больш шчыра, чым я пішучы 
кнігі, уславіць Бога, дык і нагароду атрымаеш 
большую чым Я. 


НАЙЛЕПШАЕ КАЗАНЬНЕ, 


Старэнькі сьвятар рыхтаваўся да казаньня на 
вялікае ствята і няўпрыцям для сябе задумаўся: 
якое казаньне з усіх тых, што сказаў за свой век, 
было найлепшае? У гэтым часе пачуўся стук у 


аанааыаананаананаанананнанананванананаананнанай 


Гігесіецг: АББЬб І. Ноговосо, 


дзьверы і на парозе паказаўся госьць -- стары 
знаёмы з далёкае роднае вёскі. Слова-па-слову і 
ўканцы гутарка зыйшла на тэму казаньня. 


-- Вось ведаеш, мой любы, я рыхтуе казаньне 
на заўтра і думаю, якое з маіх нязьлічаных ка- 
заньняў было найлепшае. : 


-- Я мала слухаў вашых казаньняў -- адказаў 
аднавясковец -- але для мяне вы далі найлепшую 
навуку яшчэ тады, калі былі студэнтам і не га- 
варылі казаньняў. 

--. Як гэта? 


-- А так. Аднойчы ў нядзелю, калі я памагаў 
старасьце прыбіраць да Службы Божае, вы Ўўвай- 
шлі ў царкву, калі яшчэ там нікога ня было і, 
Ўкленчыўшы ў кутку, пачалі маліцца. Вы думалі, 
што вас ніхто ня бачыў, але я бачыў праз дыя- 
канскія дзьверы, а ўважаў вас за вучонага чала- 
века і калі пабачыў, што вы шчыра моліцеся, дык 
гэтая малітва была для мяне найлепшаю навукаю. 

Ніякае красамоўства ня дзейнічае так магутна, 
як добры прыклад. 


І МОХ МОЖА НАВУЧАЦЬ. 


Адзін нямецкі дасьледнік Афрыкі разам са 

сваею вялікаю караванаю стаўся ахвяраю разбой- 
ніцкага нападу дзікароў. Большая частка ягоных 
супрацоўнікаў была пазабіваная, частка разьбег- 
лася, а сам ён цяжка паранены ляжаў на зямлі 
адзінока і бяспомачна. Не спадзяючыся ніадкуль 
ратунку, ён быў блізкі роспачы. Але мімаволі, па- 
чаў прыглядацца да блізкае скалы і згледзеў на 
ёй маленькую кучку моху, якая прыгожа разрас- 
лася, учапіўшыся за невялічкую трэшчыну Ў ка- 
мені. Паўзіраўшыся хвіліну на мох, вучоны па- 
думаў: «Калі Нябесны Айцец дбае аб гэтай ма- 
ленькай расьліне ў гэтай пустыні, дык аі аба 
мне ў маёй бядзе падбае, Маё жыцьцё ў Яго- 
ных руках». Узмоцнены гэткім разважаньнем, ён 
рэшткамі сілаў падняўся і пайшоў упярод. Хутка 
знайшоў ваду, а потым і добрых людзей, якія да- 
памаглі яму ў няшчасьці. 


ДАБРАБЫТ І АХВЯРНАСЬЦЬ. 


Уканцы мінула году амэрыканская фундацыя 
Руссэля Сэйдт зрабіла вельмі цікавыя аблічэньні 
аб ахвярнасьці людзей. Апіраючыся на верагод- 
ных даных, яны аблічылі, што 829 усіх ахвяра- 
даўцаў на дабрадзейныя мэты складаюць людзі, 
якіх гадавы чысты даход не перавышае 5000 да- 
ляраў і ў гэтым ліку больш як 609. складаюць 
людзі, што маюць у год чыстага даходу менш, 
як 3000 даляраў. Найменшы процант ахвяраў 
прыходзіць ад людзей, якіх даход ёсьць большы 
за 10.000 даляраў -- яны ахвяроўваюць толькі 
1797; свайго даходу. 


НАЙБОЛЬШЫЯ ТУРБОТЫ МАЦЕРЫ. 


У адной багатай сям'і маці зажадала ад свайго 
мужа, каб той неадкладны адправіў з дому хатня- 
га слугу, які згоршваў дзяцей дрэнным прыкла- 
дам і няпрыстойнымі паводзінамі. 


-- А дзе-ж ты знойдзеш лепшага за сотню ма- 


рак? -- супярэчыў гаспадар -- Гэткі слуга для 
нас зусім выстарчае. 
-- А мне -- настойвала на сваім маці -- душа 


кожнага майго дзіцяці даражэйшая чым усе скар- 
бы сьвету і ты аб гэтым павінен памятаць. 


Пасьля кароткае развагі гаспадар казаў слузе 
забіраць манаткі. 


БАЛЮЧАЯ НАВУКА. 


У вёсцы Т-чы Баранавіцкае вобл. усе веда- 
лі цётку Параску дзеля яе сварлівасьці. І на чу- 
жых, і нават на сваіх родных дзяцей яна сыпа- 
ла, як з бяздоннае торбы найстрашнейшыя пра- 
клёны. Нават выпраўляючы сына на вайну яна 
за нешта ўзлавалася і крычала на ўсю хату: 


-- А каб цябе першая куля ня мінула!.. 


Праз тры месяцы парасчын сын пайшоў М 
першы бой і ягоны сябра праз колькі дзён пісаў 
з Фронту дамоў: «..а парасчынага Паўлюка 
дык па-праўдзе ня мінула першая куля, учора 
яго пахавалі...» 

Даведаўшыся аб тэтай сумнай навіне, Па- 
раска аж валасы на сабе рвала і першы раз у 
жыцьці прыкусіла сабе язык, каб хоць на іншых 
дзецях ня збыліся яе страшныя праклёны. 


ЛЮБОў БЛІЖНЯГА ў ПРАКТЫЦЫ. 


У японскім горадзе Гірошыма, зьнішчаным 
атамнаю бомбаю, цяпер будуюць вялікую ката- 
ліцкую царкву, прысьвячаную міру. Нядаўна му- 
ніцыпальная рада нямецкага гораду Кэльн паста- 
навіла ахвяраваць новай гірашымскай царкве ар- 
ганы. Бурмістр Кэльну д-р Швэрінг, передаючы 
гэтую пастанову Апостальскаму Адміністратару 
вікарыяту Гірашымы монс. Людовіку-Акіра Огі- 
гара між іншым пісаў: «Кэльн, адзін з найбольш 
зьнішчаных гарадоў Нямеччыны, аднак мы ўва- 
жаем патрэбным дапамагчы нашым скромным да- 
рункам царкве, якую будуюць у Вашым горадзе, 
бо ён найбольш пацярпеў. Мы сваею скромнаю, 
але сардэчнаю дапамогаю хочам даказаць, што 
праз нашы цярпеньні мы навучыліся разумець і 
стараемся злагодзіць цярпеньні нашых братоў, 
якое-б нацыянальнасьці яны ня былі». 


